



# ਬਿਰਤਾਂਤਾਂ ਦੀ ਜੰਗ ਤੇ ਪੰਜਾਬ ਦੇ ਬਿਰਤਾਂਤ

## ਅਤੀਤ ਤੇ ਵਰਤਮਾਨ

ਡਾ. ਆਤਮ ਸਿੰਘ ਰੰਧਾਵਾ

ਮੁਖੀ, ਪੰਜਾਬੀ ਵਿਭਾਗ, ਖਾਲਸਾ ਕਾਲਜ, ਅੰਮ੍ਰਿਤਸਰ

④ 98722-17273

ਪੰਜਾਬ ਨਿਰੰਤਰ ਬਦਲਦੀਆਂ ਸਰਹੱਦਾਂ ਅਤੇ ਹਕੂਮਤਾਂ ਨੂੰ ਹੰਢਾਉਂਦਾ ਰਿਹਾ ਹੈ। ਇਸ ਖਿੱਤੇ ਦਾ ਲੜਾਈਆਂ-ਝਗੜਿਆਂ ਵਾਲਾ ਲੰਮਾ ਇਤਿਹਾਸ ਰਿਹਾ ਹੈ, ਜਿਸਨੇ ਇਸ ਖਿੱਤੇ ਨੂੰ ਵਿਸ਼ੇਸ਼ ਆਕਾਰ ਤੇ ਵਿਹਾਰ ਦਿੱਤਾ। ਇਹ ਵੱਖ-ਵੱਖ ਕੌਮੀਅਤਾਂ, ਧਰਮਾਂ, ਜਾਤਾਂ, ਜਮਾਤਾਂ, ਪਰਸਪਰ-ਵਿਰੋਧਾਂ ਅਤੇ ਵੱਖ-ਵੱਖ ਦਿੱਸ਼ਟੀਕੋਣਾਂ ਦਾ ਸਥਲ ਰਿਹਾ ਹੈ। ਇਸੇ ਲਈ ਲੰਮੇ ਸਮੇਂ ਤੋਂ ਪੰਜਾਬ ਬਾਰੇ ਵੱਖ-ਵੱਖ ਗੁੰਝਲਦਾਰ ਬਿਰਤਾਂਤਾਂ ਦੇ ਬਹੁਪੱਖੀ ਸੰਘਰਸ਼ ਚਲਦੇ ਰਹੇ ਹਨ। ਇਸ ਧਰਤ ਬਾਰੇ 'ਪੰਜਾਬ ਦੇ ਜੰਮਿਆਂ ਨੂੰ ਨਿੱਤ ਮੁਹਿਮਾਂ' ਦਾ ਕਥਨ ਨਿਰੰਤਰ ਜੰਗਾਂ ਦੇ ਇਤਿਹਾਸ ਅਤੇ ਇਥੋਂ ਦੇ ਸਿਆਸੀ ਤੇ ਸਮਾਜ-ਸਭਿਆਚਾਰਕ ਤਣਾਵਾਂ ਨੂੰ ਦਰਸਾਉਂਦਾ ਹੈ। ਵੱਖ-ਵੱਖ ਸਮੇਂ ਸਿਰਜੇ ਜਾਂਦੇ ਰਹੇ ਬਿਰਤਾਂਤਾਂ ਤੇ ਪ੍ਰਤੀ-ਬਿਰਤਾਂਤਾਂ ਨੇ ਪੰਜਾਬ ਦੇ ਪਛਾਣ-ਚਿੰਨ੍ਹਾਂ ਨੂੰ ਘੜ੍ਹਿਆ ਹੈ ਅਤੇ ਇਸ ਦੇ ਅਤੀਤ, ਵਰਤਮਾਨ ਅਤੇ ਭਵਿੱਖ ਨੂੰ ਨਿਰੰਤਰ ਪ੍ਰਭਾਵਿਤ ਕੀਤਾ ਹੈ। ਬਿਰਤਾਂਤਾਂ ਨੂੰ ਕੌਣ ਘੜਦਾ ਹੈ ਕਿ ਅਸਲ ਵਿਚ ਇਹ ਬਿਰਤਾਂਤ ਹੀ ਸਾਨੂੰ ਘੜਦੇ ਹਨ? ਪਰਸਪਰ/ਦੁਵੱਲੇ ਸਬੰਧਾਂ ਵਿਚ ਉਲੱਝੇ ਇਸ ਸੁਆਲ ਦੀ ਵਿਆਖਿਆ ਪੰਜਾਬ ਦੇ ਇਤਿਹਾਸ ਦੇ ਹਰ ਪੜਾਅ ਵਿਚ ਪਈ ਹੈ। ਇਸ ਪੇਪਰ ਵਿਚ ਬਿਰਤਾਂਤ ਸਿਰਜਣਾ, ਪੰਜਾਬ ਬਾਰੇ ਵੱਖ-ਵੱਖ ਅਹਿਮ ਬਿਰਤਾਂਤਾਂ, ਉਨ੍ਹਾਂ ਦੇ ਮੁਕਾਬਲੇ ਵਿਚ ਸਿਰਜੇ ਪ੍ਰਤੀ-ਪ੍ਰਵਚਨਾਂ, ਮਿਥਾਂ ਅਤੇ ਉਨ੍ਹਾਂ ਦੇ ਪਿਛੋਕੜ ਵਿਚ ਸਿਆਸੀ ਨੀਤੀਆਂ ਤੇ ਸਮਾਜ-ਸਭਿਆਚਾਰਕ ਰਣਨੀਤੀਆਂ ਦਾ ਵਿਸ਼ਲੇਸ਼ਣ ਕਰਨ ਦੀ ਕੋਸ਼ਿਸ਼ ਕੀਤੀ ਗਈ ਹੈ।

### ਬਿਰਤਾਂਤ ਤੇ ਬਿਰਤਾਂਤ ਦੀ ਜੰਗ

ਅੱਜਕੱਲੁ ਹਰ ਕੋਈ ਬਿਰਤਾਂਤ ਦੀ ਗੱਲ ਕਰ ਰਿਹਾ ਹੈ। ਅਮਰੀਕੀ, ਬਰਤਾਨਵੀ ਤੇ ਭਾਰਤੀ ਚੋਣ ਮੁਹਿਮਾਂ ਵਿਚ ਬਿਰਤਾਂਤ ਸਿਰਜਣ ਅਤੇ ਬਿਰਤਾਂਤ ਦੀ ਚਲਦੀ ਜੰਗ ਬਾਰੇ ਚਰਚਾ ਸਿੱਖਰਾਂ 'ਤੇ ਰਹੀ ਹੈ। ਫਲਸਤੀਨ-ਇਜ਼ਰਾਈਲ ਅਤੇ ਯੂਕਰੇਨ-ਰੂਸ ਦੀ ਜੰਗ ਦੇ ਆਲੇ-ਦੁਆਲੇ ਅਨੇਕਾਂ ਨਕਾਰਾਤਮਕ ਤੇ ਸਕਾਰਾਤਮਕ ਬਿਰਤਾਂਤ ਫੈਲਾਏ ਵੇਖੇ ਜਾ ਸਕਦੇ ਹਨ। ਇਸੇ ਤਰ੍ਹਾਂ ਅਫਗਾਨਿਸਤਾਨ, ਇਰਾਕ, ਤਾਲਿਬਾਨ, ਅਲ-ਕਾਇਦਾ, ਹਮਾਸ, ਹਿਜਬੁਲਾਹ ਤੇ ਇਸਲਾਮਿਕ ਸਟੇਟ ਆਦਿ ਦੁਆਲੇ, ਵਿਰੋਧ ਤੇ ਹੱਕ ਵਿਚ ਸੈਂਕੜੇ ਬਿਰਤਾਂਤ ਸਿਰਜੇ ਗਏ ਹਨ। ਅਸਲ ਮੈਦਾਨ-ਏ-ਜੰਗ ਵਿਚ ਬੰਦੂਕ ਤੇ ਬੰਬ ਹਥਿਆਰ ਹਨ, ਦੂਜੇ ਪਾਸੇ ਅਣ-ਐਲਾਨੀ, ਆਭਾਸੀ ਜਾਂ ਵਰਚੁਅਲ ਜੰਗ ਹੈ ਜਿਸਦੇ ਹਥਿਆਰ ਬਿਰਤਾਂਤ ਹਨ। ਉਪਰੋਂ ਵੇਖਣ ਨੂੰ ਇਹ ਗੱਲ ਬੜੀ ਸਧਾਰਨ ਜਿਹੀ ਲੱਗਦੀ ਹੈ ਕਿ ਨਿਹੋਂ ਜਿਹੇ ਬਿਰਤਾਂਤ ਜੰਗ ਕਿਵੇਂ ਲੜ ਲੈਂਗੇ? ਪਰ ਇਹ ਬਹੁਤ ਸ਼ਕਤੀਸ਼ਾਲੀ/ਜ਼ਾਲਮ ਹਥਿਆਰ ਹਨ। ਅੱਤਵਾਦ ਵਿਰੁੱਧ ਲੜਾਈ ਵਿਚ ਫੌਜੀ ਕਮਾਂਡਰ ਦੋ ਤਰ੍ਹਾਂ ਦੀਆਂ ਲੜਾਈਆਂ ਤੋਂ ਚਿੰਤੁਤ ਹਨ: 'ਅਸਲ ਲੜਾਈ, ਜਿਥੋਂ ਫੌਜੀ ਹਥਿਆਰਾਂ ਨਾਲ ਲੜਦੇ ਹਨ। ਇੱਥੋਂ ਗੋਲੀਆਂ ਚਲਦੀਆਂ ਹਨ, ਬੰਬ ਫਟਦੇ ਹਨ ਅਤੇ ਮੂਨ-ਖਰਾਬਾ ਹੁੰਦਾ ਹੈ। ਦੂਜੀ ਹੈ 'ਵਿਚਾਰਾਂ ਦੀ ਲੜਾਈ', ਜੋ ਲੋਕਾਂ ਦੇ ਮਨਾਂ ਵਿਚ ਲੜੀ ਜਾਂਦੀ ਹੈ। ਇਸ ਵਿਚ ਦੋਵੇਂ ਧਿਰਾਂ ਸ਼ਬਦਾਂ, ਤਸਵੀਰਾਂ ਤੇ ਕਹਾਣੀਆਂ ਰਾਹੀਂ ਰਣਨੀਤਕ ਬਿਰਤਾਂਤ ਘੜਦੇ ਹਨ ਅਤੇ ਇਨ੍ਹਾਂ ਰਾਹੀਂ ਲੋਕਾਂ ਨੂੰ ਆਪਣੇ ਪੱਖ ਵਿਚ ਕਰਨ ਦੀ ਕੋਸ਼ਿਸ਼ ਹੁੰਦੀ ਹੈ। ਅੱਜਕੱਲੁ ਇਹ ਦੂਜੀ ਲੜਾਈ, ਯਾਨੀ 'ਵਿਚਾਰਾਂ ਦੀ ਲੜਾਈ' ਵਾਲੇ ਪਾਸਿਓਂ ਹਾਰਨ ਦਾ ਜ਼ਿਆਦਾ ਡਰ ਬਣਿਆ ਹੋਇਆ ਹੈ'<sup>11</sup> ਸੋ ਵਿਚਾਰਾਂ ਦੀ ਜੰਗ ਵਿਚ ਬਿਰਤਾਂਤ ਕੀ ਹੈ ਅਤੇ ਇਸਦੀ ਵਰਤੋਂ ਕਿਵੇਂ ਕੀਤੀ ਜਾਂਦੀ ਹੈ; ਤੇ ਪ੍ਰਤੀ-ਬਿਰਤਾਂਤ ਸਿਰਜਣ ਦੇ ਅਮਲ, ਪਿਛੋਕੜ ਵਿਚ ਸਿਆਸੀ ਅਤੇ ਸਮਾਜ-ਸਭਿਆਚਾਰਕ ਰਣਨੀਤੀਆਂ ਨੂੰ ਸਮਝਣ ਲਈ ਅੱਜਕੱਲੁ ਸਰ ਲੋਕ ਦਿਲਚਸਪੀ ਦਿਖਾ ਰਹੇ ਹਨ।

ਨਿਰੁਕਤੀ ਦੇ ਪੱਧਰ 'ਤੇ 'ਬਿਰਤਾਂਤ' ਸ਼ਬਦ ਤੋਂ ਭਾਵ ਵਿਖਿਆ, ਬਿਆਨ ਜਾਂ ਵਰਣਨ ਹੈ। ਇਹ ਅੰਗਰੇਜ਼ੀ ਭਾਸ਼ਾ ਦੇ ਸ਼ਬਦ 'Narrative' ਦਾ ਪੰਜਾਬੀ ਅਨੁਵਾਦ ਹੈ। ਇਹ ਘਟਨਾਵਾਂ ਦਾ ਅਜਿਹਾ ਲਿਖਤੀ/ਅੱਖਿਕ ਜੋੜ-ਤੋੜ ਹੈ ਜੋ ਪਾਠਕ/ਸਰੋਤ ਨੂੰ ਕੀਲਣ ਦੀ ਕਲਾ/ਸਮਰੱਥਾ ਰੱਖਦਾ ਹੈ। ਬਿਰਤਾਂਤ ਵੱਖ-ਵੱਖ ਤਗੀਕਿਆਂ ਨਾਲ ਜੁੜੀਆਂ ਘਟਨਾਵਾਂ ਤੇ ਤਜ਼ਗਿਆਂ ਦੀ ਬੁਣਤ/ਲੜੀ ਹੁੰਦਾ ਹੈ ਜੋ ਸੱਚ ਵੀ ਹੋ ਸਕਦਾ ਹੈ ਅਤੇ ਕਾਲਪਨਿਕ ਵੀ।

ਇਹ ਮੱਖਿਕ ਕਹਾਣੀਆਂ, ਲਿਖਤੀ ਟੈਕਸਟ, ਵਿਜੁਅਲ ਤੇ ਡਿਜੀਟਲ ਸਮੱਗਰੀ ਦੇ ਰੂਪ ਵਿਚ ਨਿਰਮਤ ਤੇ ਪ੍ਰਾਰਿਤ ਕੀਤਾ ਜਾਂਦਾ ਹੈ।

ਅਕਾਦਮਿਕ ਤੇ ਸਾਹਿਤਕ ਜਗਤ ਵਿਚ ਕਹਾਣੀ, ਬਿਰਤਾਂਤ ਅਤੇ ਪ੍ਰਵਚਨ ਵਿਚਲੇ ਅੰਤਰ ਬਾਰੇ ਵਿਵਦਵਾਨ ਇਕਮੱਤ ਨਹੀਂ ਹਨ ਅਤੇ ਨਾ ਹੀ ਇਸ ਵਿਸ਼ੇ ਉਪਰ ਨਿੱਠ ਕੇ ਚਰਚਾ ਹੋਈ ਹੈ। ਇਸ ਖੇਤਰ ਵਿਚ ਜਿਆਦਾਤਰ ਕੰਮ ਹਿਊਮੈਨੀਜ਼ ਜਾਂ ਭਾਸ਼ਾ ਫੈਕਲਟੀ ਵਿਚ ਕੀਤੇ ਜਾਂਦੇ ਹਨ, ਜਿਸ ਵਿਚ ਵਿਅਕਤੀਗਤ ਸਕਾਲਰਸ਼ਿਪ ਦੀ ਪਰੰਪਰਾ ਹੈ। ਇਹ ਵਿਆਪਕ/ਸਮੂਹਿਕ ਧਾਰਨਾਵਾਂ ਨਾਲੋਂ ਵਿਲੱਖਣ ਵਿਸ਼ਲੇਸ਼ਣ 'ਤੇ ਕੇਂਦਰਿਤ ਹੁੰਦੀ ਹੈ। ਇਸ ਖੇਤਰ ਵਿਚ ਇਹ ਕਹਿਣਾ ਸੱਚਾਈ ਤੋਂ ਦੂਰ ਨਹੀਂ ਹੈ ਕਿ ਬਿਰਤਾਂਤ ਦੇ ਜਿੰਨੇ ਸਿਧਾਂਤਕਾਰ, ਓਨੇ ਹੀ ਸਿਧਾਂਤ ਹਨ। ਪਤੀਰੋਧੀ ਵਿਚਾਰਾਂ ਅਤੇ ਪਰਿਭਾਸ਼ਾਵਾਂ ਦਾ ਇਹ ਹੜ, ਗੈਰ-ਅਕਾਦਮਿਕਾਂ/ਆਮ ਲੋਕਾਂ ਲਈ ਵਿਹਾਰਕ ਤੌਰ 'ਤੇ ਬਹੁਤ ਘੱਟ ਉਪਯੋਗੀ ਹੈ। ਸਿਖਿਆਕਾਰੀਆਂ ਦੀ ਆਪਣੀ ਥਾਂ ਉਲਟ ਸਮੱਸਿਆ ਹੈ; ਉਹ ਕਹਾਣੀ ਅਤੇ ਬਿਰਤਾਂਤ ਦੇ ਮਹੱਤਵਪੂਰਨ (ਅਤੇ ਉਪਯੋਗੀ) ਅੰਤਰਾਂ ਨੂੰ ਨਜ਼ਰ-ਅੰਦਾਜ਼ ਕਰਕੇ, ਇਨ੍ਹਾਂ ਦੀ ਬਦਲਵੇਂ ਰੂਪ ਵਿਚ ਇਕੋ ਅਰਥ ਵਿਚ ਵਰਤੋਂ ਕਰਦੇ ਰਹਿੰਦੇ ਹਨ।<sup>12</sup> ਬਿਰਤਾਂਤ ਕਹਾਣੀਆਂ ਨਾਲੋਂ ਵੱਡਾ ਹੁੰਦਾ ਹੈ ਅਤੇ ਕਈ ਕਥਾ-ਕਹਾਣੀਆਂ ਨੂੰ ਜੋੜ ਕੇ ਇਕ ਵਿਸ਼ਾਲ ਅਰਥ ਪ੍ਰਦਾਨ ਕਰਦਾ ਹੈ। ਇਸ ਪਿੱਛੇ ਬਿਰਤਾਂਤ-ਆਡੂ ਦਾ ਨਿੱਜੀ, ਨਿਵੇਕਲਾ ਪਰ ਸਮੂਹਿਕ ਪ੍ਰਭਾਵ ਸਿਰਜਣ ਵਾਲਾ ਦ੍ਰਿਸ਼ਟੀਕੋਣ ਹੁੰਦਾ ਹੈ ਜੋ ਸਰੋਤੇ/ਪਾਠਕ/ਦਰਸ਼ਕ ਨੂੰ ਮਿਥੇ ਉਦੇਸ਼ ਦੇ ਨੇੜੇ-ਤੇੜੇ ਵਿਸ਼ੇਸ਼ ਅਰਥ ਪ੍ਰਦਾਨ ਕਰਦਾ ਹੈ ਅਤੇ ਉਸ ਬਿਰਤਾਂਤ ਵਿਚ ਪੇਸ਼ ਕਥਾ/ਸੱਚ ਨੂੰ ਨਿਰੰਤਰ ਜਾਇਜ਼ ਠਹਿਰਾਉਣ ਦੀ ਕੋਸ਼ਿਸ਼ ਕਰਦਾ ਹੈ।

ਬਿਰਤਾਂਤ-ਆਡੂ ਜਾਣਬੁੱਝ ਕੇ ਕੋਈ ਸਿਆਸੀ ਨਿਸ਼ਾਨਾ ਮਿੱਥ ਕੇ ਪ੍ਰਸਾਰਦਾ ਹੈ। 'ਇਹ ਘਟਨਾਵਾਂ, ਵਿਚਾਰਾਂ ਜਾਂ ਸਥਿਤੀਆਂ ਦੀ ਇਕ ਵਿਸ਼ੇਸ਼ ਵਿਆਖਿਆ ਪੇਸ਼ ਕਰਦਾ ਹੈ।... ਬਿਰਤਾਂਤਕ ਯੋਧ ਦੇ ਮੁਕਾਬਲੇ ਵਿਚ, ਇਸ ਵਿਚ ਖਾਸ ਏਜੰਡੇ ਨੂੰ ਅੱਗੇ ਵਧਾਉਣ ਜਾਂ ਵਿਰੋਧੀ ਬਿਰਤਾਂਤਾਂ ਦਾ ਮੁਕਾਬਲਾ ਕਰਨ ਲਈ ਕਈ ਕਹਾਣੀਆਂ ਨੂੰ ਰਣਨੀਤਕ ਤੌਰ 'ਤੇ ਤਿਆਰ ਕਰਨਾ ਅਤੇ ਪ੍ਰਚਾਰ ਕਰਨਾ ਸ਼ਾਮਲ ਹੈ।'<sup>13</sup> ਅੱਜਕਲੁੰ ਸੋਸ਼ਲ ਮੀਡਿਆ, ਪਰਮਾਂ ਜਾਂ ਹੋਰ ਆਨਲਾਈਨ ਪਲੇਟਫਾਰਮਾਂ 'ਤੇ ਟਰੋਲਿੰਗ (trolling) ਰਾਹੀਂ ਦੂਜਿਆਂ ਦੀਆਂ ਭਾਵਨਾਵਾਂ ਨੂੰ ਨੁਕਸਾਨ ਪਹੁੰਚਾਇਆ ਜਾਂ ਉਨ੍ਹਾਂ ਨੂੰ ਭੜਕਾਉਣ ਲਈ ਜਾਣਬੁੱਝ ਕੇ ਉਕਸਾਇਆ ਜਾਂਦਾ ਹੈ। ਟਰੋਲਿੰਗ ਨਾਲ ਸੰਘਰਸ਼, ਵਿਵਾਦ ਅਤੇ ਨਕਾਰਾਤਮਕ ਮਾਹੌਲ ਪੈਦਾ ਕੀਤਾ ਜਾਂਦਾ ਹੈ। ਇਹ ਬਿਰਤਾਂਤਾਂ ਦਾ ਹਿੰਸਕ ਰੂਪ ਹੈ। ਬਿਰਤਾਂਤਾਂ ਨੂੰ ਆਮ ਤੌਰ 'ਤੇ 'ਕਹਾਣੀਆਂ' ਵਜੋਂ ਮੰਨਿਆ ਜਾਂਦਾ ਹੈ ਪਰ ਬਿਰਤਾਂਤ 'ਘਟਨਾਵਾਂ' ਦੇ ਕ੍ਰਮ ਨੂੰ ਇਕ ਖਾਸ ਪ੍ਰਕਿਰਿਆ ਦੁਆਰਾ ਚੰਗੇ ਭਲੇ ਕਾਨੂੰਨ ਦੀ ਪਾਲਣਾ ਕਰਨ ਵਾਲੇ ਬੰਦੇ ਨੂੰ ਬਾਗੀ, ਕੱਟੜਪੰਥੀ ਤੇ ਹਿੰਸਕ ਬਣਾਉਣ ਦੀ ਸ਼ਕਤੀ ਰੱਖਦੇ ਹਨ।<sup>14</sup> ਅਤੇ ਇਸਦੇ ਉਲਟ ਬਾਗੀ, ਕੱਟੜਪੰਥੀ ਤੇ ਹਿੰਸਕ ਨੂੰ ਮੁਖਧਾਰਾ ਵਿਚ ਲਿਆ ਦੇਸ-ਭਗਤ ਜਾਂ ਰਾਸ਼ਟਰਵਾਦੀ ਬਣਾਉਣ ਦੀ ਤਾਕਤ ਰੱਖਦੇ ਹਨ। ਲੋਕ ਰੈਡੀਕਲ, ਸਿਆਸੀ, ਸਮੂਹਿਕ ਜਾਂ ਵਿਅਕਤੀਗਤ ਬਿਰਤਾਂਤਾਂ ਨੂੰ ਅਪਣਾਉਂਦੇ ਹਨ ਅਤੇ ਅੰਤ ਵਿਚ ਉਨ੍ਹਾਂ ਨੂੰ ਮੰਨਣ ਤੇ ਉਨ੍ਹਾਂ ਅਨੁਸਾਰ ਚਲਣ ਲੱਗ ਜਾਂਦੇ ਹਨ। ਬਿਰਤਾਂਤ ਦੇ ਸੰਪਰਕ ਵਿਚ ਆਉਣ ਤੋਂ ਬਾਅਦ ਬੰਦੇ, ਸਮੂਹ ਜਾਂ ਸਮਾਜ ਨਾਲ ਵਾਪਰੀ ਪ੍ਰਕਿਰਿਆ ਤੇ ਬਦਲਾਅ ਨੂੰ ਸਮਝਣਾ ਅਹਿਮ ਹੈ। ਇਹ ਸਮਾਜ ਦੀਆਂ ਸਮੀਕਰਨਾਂ/ਸੰਰਚਨਾ ਬਦਲਣ ਦੀ ਸ਼ਕਤੀ ਰੱਖਦੇ ਹਨ।

ਯੂਵਾਲ ਹਰਾਗੀ ਬਿਰਤਾਂਤਾਂ ਨੂੰ ਕਹਾਣੀਆਂ ਵਜੋਂ ਲੈਂਦਾ ਹੈ। ਉਹ 'ਕਹਾਣੀਆਂ ਦੀ ਤਾਕਤ' ਬਾਰੇ ਪ੍ਰਭਾਵਸ਼ਾਲੀ ਦਲੀਲਾਂ ਦਿੰਦਾ ਹੈ ਕਿ ਕਹਾਣੀਆਂ ਮਨੁੱਖੀ ਇਤਿਹਾਸ ਵਿੱਚ ਬਹੁਤ ਮਹੱਤਵਪੂਰਨ ਭੂਮਿਕਾ ਅਦਾ ਕਰਦੀਆਂ ਹਨ। ਮਨੁੱਖ ਇਕਲੋਤੀ ਪ੍ਰਜਾਤੀ ਹੈ ਜਿਸ ਕੋਲ ਭਾਸ਼ਾ ਦੀ ਵਰਤੋਂ ਕਰਨ ਦੀ ਯੋਗਤਾ ਹੈ; ਨਾ ਸਿਰਫ ਉਨ੍ਹਾਂ ਚੀਜ਼ਾਂ ਦਾ ਵਰਣਨ ਕਰਨ ਲਈ ਜੋ ਅਸੀਂ ਦੇਖ, ਸੁਆਦ, ਅਤੇ ਛੂਹ ਸਕਦੇ ਹਾਂ, ਬਲਕਿ ਉਨ੍ਹਾਂ ਚੀਜ਼ਾਂ ਬਾਰੇ ਵੀ ਕਹਾਣੀਆਂ ਦੀ ਕਾਢ ਕੱਢਣ ਲਈ ਜੋ ਮੌਜੂਦ ਨਹੀਂ ਹਨ।<sup>15</sup> ਕਹਾਣੀ ਸੁਣਾਉਣਾ ਸਾਡੀ ਪ੍ਰਜਾਤੀ ਦੇ ਵਿਕਾਸ ਵਿੱਚ ਇੱਕ ਅਹਿਮ ਮੀਲ-ਪੱਥਰ ਹੈ। 20 ਲੱਖ ਸਾਲ ਪਹਿਲਾਂ ਧਰਤੀ ਉੱਤੇ ਕਈ ਤਰ੍ਹਾਂ ਦੇ ਮਨੁੱਖ ਘੁੰਮਦੇ ਸਨ। ਹਰਾਗੀ ਦੇ ਅਨੁਸਾਰ, '70,000 ਸਾਲ ਪਹਿਲਾਂ ਕਹਾਣੀ ਸੁਣਾਉਣ ਦਾ ਦੌਰ ਸ਼ੁਰੂ ਹੋਣ ਨਾਲ ਸਾਡੇ ਪੁਰਖੇ ਸ਼ਿਕਾਰ, ਯੋਧ ਜਾਂ ਰੋਜ਼ਮਰ੍ਹਾ ਦੇ ਜੀਵਨ ਦੇ ਆਪਣੇ ਅਨੁਭਵਾਂ, ਗਿਆਨ ਅਤੇ ਵਿਸ਼ਵਾਸਾਂ ਨੂੰ ਦੂਜਿਆਂ ਨਾਲ ਕਹਾਣੀਆਂ ਦੇ ਰੂਪ ਵਿਚ ਸਾਂਝਾ ਕਰਨ ਲੱਗੇ। ਇਨ੍ਹਾਂ ਗਾਹੀਂ ਗਿਆਨ ਤੇ ਰਣਨੀਤੀਆਂ ਅਗਲੀ ਪੀੜ੍ਹੀ ਤਕ ਪਹੁੰਚਾਈਆਂ ਗਈਆਂ। ਇਨ੍ਹਾਂ ਨੇ ਸੋਪੀਅਨਜ਼ ਨੂੰ ਬਾਹਰ ਨਿਕਲਣ, ਦੁਨੀਆ ਭਰ ਵਿਚ ਫੈਲਣ, ਅਤੇ ਉਨ੍ਹਾਂ ਸਾਰਿਆਂ ਤੋਂ ਪ੍ਰਭਾਵਸ਼ਾਲੀ ਜਾਨਵਰ/ਬੰਦਾ ਬਣਾਉਣ ਵਿਚ ਮੁੱਖ ਭੂਮਿਕਾ ਨਿਭਾਈ।<sup>16</sup> ਇਹ ਕਹਾਣੀਆਂ ਹੀ ਸਨ ਜਿਨ੍ਹਾਂ ਨੇ ਸਾਡੀ ਮਨੁੱਖ ਪ੍ਰਜਾਤੀ ਨੂੰ

ਹੋਰਨਾਂ ਸਭ ਪ੍ਰਜਾਤੀਆਂ ਤੋਂ ਵੱਖਰਾ ਅਤੇ ਵਧੇਰੇ ਤਾਕਤਵਰ ਬਣਾਇਆ ਹੈ। ਇਹ ਕਹਾਣੀਆਂ ਸਿਰਫ ਮਨੋਰੰਜਨ ਦਾ ਸਾਧਨ ਨਹੀਂ, ਸਗੋਂ ਸਮਾਜ ਦੇ ਬੁਨਿਆਦੀ ਢਾਂਚੇ ਦਾ ਹਿੱਸਾ ਹਨ, ਜਿੰਨ੍ਹਾਂ ਨੇ ਇਤਿਹਾਸ ਦੇ ਵੱਖ-ਵੱਖ ਦੌਰਾਂ ਵਿਚ ਸਮਾਜ ਸਿਰਜਿਆ। ਸਾਡੀ ਦੁਨੀਆ ਦੀ ਅੱਜ ਜੋ ਸ਼ਕਲ-ਸੂਰਤ ਹੈ, ਇਸਦੇ ਪਿੱਛੇ ਬਿਰਤਾਂਤ-ਆਝੀਆਂ ਦੀ ਸ਼ਕਤੀ ਹੈ। ਕਹਾਣੀ ਸੁਣਾਉਣਾ ਸਾਡੀ ਮਹਾਂਸ਼ਕਤੀ ਹੈ। ਸੋ ਮਨੁੱਖੀ ਸਫਲਤਾ ਦਾ ਰਾਜ ਕਹਾਣੀਆਂ ਦੀ ਤਾਕਤ ਵਿਚ ਹੀ ਲੁਕਿਆ ਹੈ।<sup>7</sup> ਹਰਾਗੀ ਦਾ ਕਹਿਣਾ ਹੈ ਕਿ ਇਤਿਹਾਸ ਵਿਚ ਬਹੁਤ ਸਾਰੀਆਂ ਲੜਾਈਆਂ ਕਹਾਣੀਆਂ 'ਤੇ ਲੜੀਆਂ ਗਈਆਂ। ਮਨੁੱਖ ਜੰਗਾਂ ਨੂੰ ਜੰਗਲੀ ਜਾਨਵਰਾਂ ਵਾਂਗ ਖਾਣ-ਪੀਣ ਜਾਂ ਇਲਾਕਿਆਂ ਲਈ ਨਹੀਂ ਲੜਦੇ, ਸਗੋਂ ਆਪਣੇ ਮਨ ਵਿਚ ਬਣੀਆਂ ਕਹਾਣੀਆਂ ਲਈ ਲੜਦੇ ਹਨ। ਦੂਜੀਆਂ ਸਪੀਸੀਜ਼ ਦੇ ਉਲਟ, ਮਨੁੱਖ ਸਾਂਝੇ ਬਿਰਤਾਂਤਾਂ ਨੂੰ ਸਿਰਜਦੇ ਅਤੇ ਲੜਦੇ ਹਨ, ਜਿਸ ਨਾਲ ਸਮਾਜਕ ਤਰੱਕੀ ਅਤੇ ਟਕਰਾਅ ਦੋਵੇਂ ਪੈਦਾ ਹੋਏ ਹਨ। ਬਿਰਤਾਂਤ ਦੀ ਸ਼ਕਤੀ ਲੋਕਾਂ ਨੂੰ ਇੱਕਜੁੱਟ ਵੀ ਕਰ ਸਕਦੀ ਹੈ ਅਤੇ ਬੁਰੀ ਤਰ੍ਹਾਂ ਵੰਡ ਵੀ ਸਕਦੀ ਹੈ। ਆਪਣੇ ਇਥੇ ਪੰਜਾਬ-ਵੰਡ ਦਾ ਦੁਖਾਂਤ ਸਾਹਮਣੇ ਹੈ। ਮਿਡਲ ਏਸਟ ਵਿਚ ਧਾਰਮਿਕ ਮਾਨਤਾਵਾਂ ਦੇ ਅਧਾਰ 'ਤੇ ਜੰਗਾਂ ਹੁੰਦੀਆਂ ਹਨ। ਯੇਰੂਸਲਾਮ ਦੀ ਲੜਾਈ ਕਹਾਣੀਆਂ ਵਿਚ ਬਣਾਈਆਂ ਗਈਆਂ ਮਾਨਤਾਵਾਂ ਲਈ ਹੈ ਜਿਵੇਂ ਪਵਿੱਤਰ ਪੱਥਰਾਂ ਸਬੰਧੀ ਸਰਧਾ, ਵਿਸ਼ਵਾਸ ਜਾਂ ਮਾਨਤਾਵਾਂ ਹਨ। ਰੂਸ-ਯੂਕਰੇਨ ਹਮਲਾ ਵੀ ਮਾਨਸਿਕ ਕਹਾਣੀਆਂ ਦੇ ਅਧਾਰ 'ਤੇ ਹੈ, ਨਾ ਕਿ ਹੋਰ ਜ਼ਮੀਨ ਦੀ ਲੋੜ ਲਈ। ਰੂਸ ਨੂੰ ਹੋਰ ਜ਼ਮੀਨ ਦੀ ਲੋੜ ਨਹੀਂ ਹੈ, ਸਗੋਂ ਇਹ ਮਾਨਸਿਕ ਕਹਾਣੀਆਂ ਲਈ ਜੰਗ ਹੈ।<sup>8</sup> ਜੋ ਲੋਕ, ਸਮੂਹ ਜਾਂ ਦੇਸ ਸਭ ਤੋਂ ਪ੍ਰਭਾਵਸ਼ਾਲੀ ਕਹਾਣੀ ਸਾਜਣ ਅਤੇ ਫੈਲਾਉਣ ਵਿਚ ਸਫਲ ਹੋ ਜਾਂਦੇ ਹਨ, ਉਹਨਾਂ ਨੂੰ ਸਿਆਸੀ, ਧਾਰਮਿਕ ਅਤੇ ਸਮਾਜਕ ਸ਼ਕਤੀ ਪ੍ਰਾਪਤ ਹੁੰਦੀ ਹੈ। ਆਰਟੀਫੀਸ਼ੀਅਲ ਇੰਟੈਲੈਜੈਂਸ (ਏਆਈ) ਦੇ ਦੌਰ ਵਿਚ ਹਰਾਗੀ ਨੇ ਗਲੋਬਲ ਬਿਰਤਾਂਤਾਂ ਦੇ ਸਬੰਧ ਚਿਤਾਇਆ ਹੈ ਕਿ ਇਹ ਲੋਕਤੰਤਰੀ ਪ੍ਰਕਿਰਿਆਵਾਂ ਨੂੰ ਖਤਰਨਾਕ ਤਰੀਕੇ ਨਾਲ ਪ੍ਰਭਾਵਿਤ ਕਰ ਸਕਦੇ ਹਨ। ਅਜਿਹੇ ਸਮੇਂ ਵਿਚ, ਜਦੋਂ ਡਿਜਿਟਲ ਮੀਡੀਆ ਅਤੇ ਇੰਟਰਨੈੱਟ ਨੇ ਕਹਾਣੀਆਂ ਦੇ ਫੈਲਾਅ ਨੂੰ ਬੇਹੱਦ ਤੇਜ਼ ਕਰ ਦਿੱਤਾ ਹੈ, ਬਿਰਤਾਂਤਾਂ ਦੀ ਜੰਗ ਹੋਰ ਵੀ ਅਹਿਮ ਹੋ ਗਈ ਹੈ।

ਸੋ ਬਿਰਤਾਂਤ ਸਿਰਜਣਾ ਮਨੁੱਖੀ ਇਤਿਹਾਸ ਤੇ ਸਭਿਆਚਾਰ ਜਿੰਨਾ ਪੁਰਾਣਾ ਹੈ। ਹਰੇਕ ਸਮਾਜ/ਸਭਿਆਚਾਰ ਨੇ ਆਪਣੇ-ਆਪਣੇ ਬਿਰਤਾਂਤ ਸਿਰਜੇ ਹਨ। ਬਿਰਤਾਂਤ ਨੂੰ ਸਮਾਜ ਦੇ ਹਰ ਪੱਧਰ 'ਤੇ ਵੇਖਿਆ ਜਾ ਸਕਦਾ ਹੈ। ਰੋਲਾਂ ਬਾਰਤ ਦਾ ਕਹਿਣਾ ਹੈ ਕਿ 'ਬਿਰਤਾਂਤ ਹਰ ਜਗਾ; ਮਿੱਥੇ, ਦੰਤਕਥਾ, ਕਥਾ, ਕਹਾਣੀ, ਨਾਵਲ, ਮਹਾਂਕਾਵਿ, ਇਤਿਹਾਸ, ਤ੍ਰਾਸਦੀ, ਡਰਾਮਾ, ਕਾਮੇਡੀ, ਮਾਈਮ, ਪੋਂਟਿੰਗ, ਰੰਗੀਨ ਸ਼ੀਸ਼ੇ ਦੀਆਂ ਹਿੜਕੀਆਂ, ਸਿਨੇਮਾ, ਕਾਮਿਕਸ, ਖਬਰਾਂ, ਗੱਲਬਾਤ ਵਿਚ ਮੌਜੂਦ ਹੈ। ...ਇਹ ਹਰ ਯੁੱਗ ਵਿਚ, ਹਰ ਸਥਾਨ ਵਿਚ, ਹਰ ਸਮਾਜ ਵਿਚ ਮੌਜੂਦ ਹੈ। ਇਹ ਮਨੁੱਖਜਾਤੀ ਦੇ ਇਤਿਹਾਸ ਨਾਲ ਹੀ ਸ਼੍ਰੂਤੂ ਹੁੰਦਾ ਹੈ ਅਤੇ ਬਿਰਤਾਂਤ ਤੋਂ ਬਿਨਾਂ ਕਿਤੇ ਵੀ ਕੋਈ ਵਿਅਕਤੀ ਨਹੀਂ ਹੈ। ਸਾਰੇ ਵਰਗਾਂ, ਸਾਰੇ ਮਨੁੱਖੀ ਸਮੂਹਾਂ ਦੇ ਆਪਣੇ-ਆਪਣੇ ਬਿਰਤਾਂਤ ਹਨ ਅਤੇ ਜਿੰਨ੍ਹਾਂ ਦਾ ਅਨੰਦ ਅਕਸਰ ਵੱਖ-ਵੱਖਰੇ, ਇਥੋਂ ਤਕ ਕਿ ਵਿਰੋਧੀ ਸਭਿਆਚਾਰਕ ਪਿਛੋਕੜ ਵਾਲੇ ਮਨੁੱਖਾਂ ਦੁਆਰਾ ਸਾਂਝਾ ਕੀਤਾ ਜਾਂਦਾ ਹੈ।<sup>9</sup> ਮੱਧਕਾਲੀ, ਆਧੁਨਿਕ ਤੇ ਉਤਰ-ਆਧੁਨਿਕ/ਡਿਜੀਟਲ ਯੁਗ ਵਿਚ ਮਿਥਕ ਬਿਰਤਾਂਤ, ਮਹਾਂ-ਬਿਰਤਾਂਤ ਅਤੇ ਅਲਘ ਬਿਰਤਾਂਤਾਂ ਦੀ ਆਪਣੀ-ਆਪਣੀ ਅਹਿਮੀਅਤ ਰਹੀ ਹੈ ਅਤੇ ਇਨ੍ਹਾਂ ਦੇ ਹਿੱਸਕ ਜਾਂ ਹਿੱਤੈਸ਼ੀ ਰੋਲ ਬਾਰੇ ਤੁਰਕ-ਵਿਤਰਕ ਚਲਦੇ ਰਹੇ ਹਨ। ਆਧੁਨਿਕ ਦ੍ਰਿਸ਼ਟੀ ਨੇ ਮਿਥਕ/ਮੱਧਕਾਲੀ ਬਿਰਤਾਂਤਾਂ ਨੂੰ ਨਕਾਰ ਕੇ ਤਰਕ ਅਧਰਿਤ ਬਿਰਤਾਂਤਾਂ ਦੀ ਸਥਾਪਨਾ ਤੇ ਵਕਾਲਤ ਕੀਤੀ ਜੋ ਵਿਸ਼ਵੀ/ਮਹਾਂ-ਬਿਰਤਾਂਤ ਵਜੋਂ ਜਾਣੇ ਗਏ। ਇਵੇਂ ਹੀ ਉਤਰ-ਆਧੁਨਿਕ ਸਮਾਜ ਵਿਚ ਮਹਾਂ-ਬਿਰਤਾਂਤਾਂ ਦੀ ਵੀ ਆਲੋਚਨਾ/ਚੁਣੌਤੀ ਹੋਣ ਲੱਗੀ। ਵੱਡੇ ਮਹਾਂ-ਬਿਰਤਾਂਤਾਂ, ਜਿਵੇਂ ਕਿ ਮਾਰਕਸਵਾਦ, ਹੋਗਲ ਦਾ ਇਤਿਹਾਸਕ ਸਿਧਾਂਤ ਅਤੇ ਹੋਰ ਆਧੁਨਿਕਤਾਵਾਦੀ ਮਹਾਂ-ਬਿਰਤਾਂਤਾਂ ਦੀ ਥਾਂ ਸਥਾਨਕ/ਅਲਪ-ਬਿਰਤਾਂਤਾਂ ਨੂੰ ਅਹਿਮੀਅਤ ਉਭਾਗੀ ਜਾਣ ਲੱਗੀ ਜੋ ਸਥਾਨਕ ਸਭਿਆਚਾਰਾਂ ਦੇ ਤਜਰਬਿਆਂ 'ਤੇ ਅਧਾਰਿਤ ਹੁੰਦੇ ਹਨ। ਸੋ ਮਹਾਂ-ਬਿਰਤਾਂਤਾਂ ਦੀ ਥਾਂ ਛੋਟੇ ਤੇ ਵਿਭਿੰਨ ਬਿਰਤਾਂਤਾਂ ਨੇ ਲੈ ਲਈ ਜੋ ਅਕਸਰ ਇਕ ਦੂਜੇ ਨਾਲ ਟਕਰਾਉਂਦੇ ਹਨ। ਇਹ ਟਕਰਾਅ ਹੀ 'ਬਿਰਤਾਂਤਾਂ ਦੀ ਜੰਗ' ਹੈ। ਇਥੇ ਵੱਖ-ਵੱਖ ਪਿਰਾਂ/ਸਮੂਹ ਆਪਣੇ ਬਿਰਤਾਂਤਾਂ ਨੂੰ ਪ੍ਰਮੁੱਖਤਾ ਨਾਲ ਉਭਾਰਦੇ ਹਨ ਤੇ ਸਮਾਜ/ਦੇਸ/ਦੁਨੀਆਂ ਵਿਚ ਆਪਣੀ ਗੌਰਵਮਈ ਪਛਾਣ ਬਣਾਉਣ ਦਾ ਯਤਨ ਕਰਦੇ ਹਨ। ਗਿਆਨ ਅਤੇ ਸੱਤਾ ਜਾਟਿਲ ਤਗੀਕੇ ਨਾਲ ਆਪਸ ਵਿਚ ਜੁੜੇ ਹੁੰਦੇ ਹਨ ਅਤੇ ਬਿਰਤਾਂਤ ਇਸ ਸਬੰਧ ਵਿਚ ਅਹਿਮ ਭੂਮਿਕਾ ਨਿਭਾਉਂਦੇ ਹਨ। ਲਿਓਤਾਰ ਇਥੋਂ ਕਹਾਣੀਆਂ ਅਤੇ ਨੈਰੋਟਿਵ ਦੀ ਭੂਮਿਕਾ ਬਾਰੇ ਦੱਸਦਾ ਹੈ ਕਿ 'ਕਿਵੇਂ ਕਹਾਣੀਆਂ ਗਿਆਨ ਦਾ ਸੰਚਾਰ ਕਰਨ ਅਤੇ ਸਮਾਜਕ ਸਮੀਕਰਨਾਂ ਨੂੰ ਮਜ਼ਬੂਤ ਕਰਨ ਦੇ ਮਹੱਤਵਪੂਰਨ ਸੰਦ-ਸਾਧਨ ਹਨ।'<sup>10</sup> ਉਹ ਸਰਵ-ਵਿਆਪੀ ਸਿਧਾਂਤਾਂ/ਮਹਾਂ-ਬਿਰਤਾਂਤਾਂ (Meta-

Narratives) ਦੀ ਆਲੋਚਨਾ ਕਰਦਾ ਹੈ। ਉਹ ਇਹਨਾਂ ਨੂੰ ਵੱਖ-ਵੱਖ ਸਥਾਨਕ ਗਿਆਨ-ਪ੍ਰਣਾਲੀਆਂ ਲਈ ਨੁਕਸਾਨਦੇਰ ਤੇ ਹਿੱਸਕ ਮੰਨਦਾ ਹੈ। ਇਸੇ ਲਈ ਉਹ ਸਥਾਨਕ ਗਿਆਨ ਤੇ ਗਿਆਨ-ਪ੍ਰਣਾਲੀਆਂ ਜਾਂ ਅਲਪ-ਬਿਰਤਾਂਤਾਂ/ਛੋਟੀਆਂ ਕਹਾਣੀਆਂ ਦੇ ਮਹੱਤਵ 'ਤੇ ਜ਼ੋਰ ਦਿੰਦਾ ਹੈ। ਉਹ ਮੰਨਦਾ ਹੈ ਕਿ ਇਹ ਵਧੇਰੇ ਲਚਕਦਾਰ ਅਤੇ ਵੱਖ-ਵੱਖ ਸਮਾਜਾਂ ਲਈ ਅਹਿਮ ਹਨ।

ਸਮਾਜ ਦੇ ਆਰੰਭ ਤੋਂ ਲੈ ਕੇ ਹੁਣ ਤਕ ਸੰਸਾਰ, ਸਮੁੱਚੀ ਜੀਵਨ-ਜਾਚ ਨੂੰ ਸੁਜੱਚੇ ਆਚਾਰ-ਵਿਹਾਰ ਵਾਲਾ ਅਕਾਰ ਦੇਣ ਲਈ ਇਕ ਅਗਾਂਹਵਾਂ ਤੇ ਮਾਨਵਵਾਦੀ ਜੀਵਨ-ਦਰਸ਼ਨ/ਮਾਡਲ/ਆਰਡਰ ਤਲਾਸ਼ਦਾ ਰਿਹਾ ਹੈ। ਵੱਖ-ਵੱਖ ਖਿੱਤਿਆਂ ਤੇ ਸਥਿਤੀਆਂ ਵਿਚੋਂ, ਵੱਖ-ਵੱਖ ਇਤਿਹਾਸਕ ਪੜਾਵਾਂ ਉਪਰ, ਵਿੱਚਿਨ ਪ੍ਰਕਾਰ ਦੇ (ਪਰੰਪਰਾਗਤ, ਆਧੁਨਿਕ ਤੇ ਉਤਰ-ਆਧੁਨਿਕ ਵਰਗੈਰਾ) ਚਿੰਤਨਾਂ/ਦਰਸ਼ਨਾਂ/ਮਾਡਲਾਂ ਦਾ ਉਦੈ ਹੋਣਾ ਸੁਭਾਵਿਕ ਹੈ। ਇਹ ਮਾਡਲ/ਚਿੰਤਨ/ਦਰਸ਼ਨ/ਵੱਖ-ਵੱਖ ਮਹਾਂ-ਬਿਰਤਾਂਤਾਂ ਰਾਹੀਂ ਹੋਂਦ ਵਿਚ ਆਉਂਦਾ ਹੈ ਅਤੇ ਇਹ ਬਿਰਤਾਂਤ ਗਤੀਸ਼ੀਲ ਰੂਪ ਵਿਚ ਅੱਗੇ ਪ੍ਰਸਾਰਿਤ ਹੁੰਦੇ ਅਤੀਤ ਜਾਂ ਸਮਕਾਲ ਦੇ ਹੋਰ ਬਿਰਤਾਂਤਾਂ ਨਾਲ ਟਕਰਾਉਂਦੇ ਜਾਂ ਵਾਦ-ਵਿਵਾਦ ਜਾਂ ਸੰਵਾਦ ਵਿਚ ਪੈਂਦੇ ਹਨ। ਮੌਤੇ ਤੌਰ 'ਤੇ ਪੂਰਬ, ਮੱਧ-ਪੂਰਬ, ਪੱਛਮ ਜਾਂ ਉਤਰੀ-ਅਮ੍ਰੀਕਾ ਦੇ ਆਪਣੇ-ਆਪਣੇ ਮਹਾਂ-ਬਿਰਤਾਂਤ ਹਨ ਜੋ ਵਿਸ਼ਵ-ਆਰਡਰ ਨੂੰ ਸ਼ੇਪ ਦਿੰਦੇ ਹਨ। ਇਸ ਪ੍ਰਸੰਗ ਤੋਂ ਆਪਣੇ ਹੀ ਖਿੱਤੇ ਪੰਜਾਬ ਵਿਚ ਉਪਜੇ ਵੇਦ/ਪੁਰਾਣ/ਮਹਾਂ-ਭਾਰਤ ਵਰਗੈਰਾ ਪਰੰਪਰਾਗਤ ਬਿਰਤਾਂਤਾਂ ਅਤੇ ਗੁਰੂ ਗ੍ਰੰਥ ਸਾਹਿਬ ਦੇ ਉਨ੍ਹਾਂ ਨਾਲ ਸੰਵਾਦ ਤੇ ਬੌਧਿਕ ਟਕਰਾਅ ਵੇਖ-ਸਮਝ ਸਕਦੇ ਹਨ ਹਾਂ ਜਿਸ ਵਿਚੋਂ ਪੰਜਾਬ ਦਾ ਨਵਾਂ ਆਰਡਰ ਵਿਗਸਿਆ।

ਸਮਕਾਲੀ ਦੌਰ ਵਿਚ ਰਾਜਨੀਤਕ ਬਿਰਤਾਂਤਾਂ ਰਾਹੀਂ ਸੱਤਾ ਹਾਸਿਲ ਕਰਨ ਜਾਂ ਸੱਤਾ 'ਚ ਰਹਿਣ ਲਈ ਜਨਤਾ ਦਾ ਸਮਰਥਨ ਹਾਸਿਲ ਕੀਤਾ ਜਾਂਦਾ ਹੈ। ਬਿਰਤਾਂਤ ਸ਼ਕਤੀ ਸਬੰਧਾਂ ਵਿਚ ਅਹਿਮ ਕੜੀ ਹਨ। ਅੱਜਕੱਲ੍ਹੇ ਇਹ ਵਾਸਤਵਿਕ, ਸਿਆਸੀ ਤੇ ਧਾਰਮਿਕ ਖੇਤਰ ਵਿਚ ਸੱਤਾ ਹਾਸਿਲ ਕਰਨ, ਸੱਤਾ ਦੀ ਉਮਰ ਲੰਬੀ ਕਰਨ ਜਾਂ ਉਸਦਾ ਮੁਕਾਬਲਾ ਕਰਨ ਲਈ ਇਕ ਸ਼ਕਤੀਸ਼ੀਲੀ ਮਾਧਿਅਮ ਦੇ ਰੂਪ ਵਿਚ ਵਰਤਿਆ ਜਾਣ ਲੱਗਾ ਹੈ। ਇਹ ਧਾਰਮਿਕ/ਸਭਿਆਚਾਰਕ ਜਾਂ ਖੇਤਰੀ/ਕੌਮੀ ਪਛਾਣ ਉਸਾਰਨ ਤੇ ਦ੍ਰਿੜ ਕਰਾਉਣ ਲਈ ਵੀ ਵਰਤਿਆ ਜਾਂਦਾ ਹੈ। ਇਸ ਰਾਹੀਂ ਨਵੀਂ ਕਥਾ ਹੋਂਦ ਵਿਚ ਲਿਆਂਦੀ ਹੈ ਜੋ ਦੂਜੀ ਧਿਰ ਦੇ ਸਿਰਜੇ ਬਿਰਤਾਂਤਾਂ ਦੀ ਕਾਟ ਕਰਦੀ ਹੋਵੇ।

ਬਿਰਤਾਂਤਾ ਦੀ ਜੰਗ ਵਿਚ ਵੱਡਾ ਮਸਲਾ ਇਹ ਹੈ ਕਿ ਕਿਹੜੇ ਬਿਰਤਾਂਤ ਸੱਚੇ ਤੇ ਪ੍ਰਮਾਣਿਕ ਹਨ? ਇਸਦੀ ਪਛਾਣ ਕਿਵੇਂ ਕੀਤੀ ਜਾਵੇ? ਦਾਰਸ਼ਨਿਕ ਤੌਰ 'ਤੇ 'ਸਾਪੇਖ ਸੱਚ' ਦੇ ਪ੍ਰਚਲਣ ਵਾਲੇ ਅਜੋਕੇ ਸਮੇਂ ਵਿਚ ਪ੍ਰਮਾਣਿਕਤਾ ਦੇ ਮਿਆਰ ਕੀ ਹਨ ਜਿਨ੍ਹਾਂ ਨਾਲ ਸੱਚ ਦੀ ਧਿਰ ਦੀ ਸਹੀ ਸ਼ਨਾਖਤ ਕੀਤੀ ਜਾ ਸਕੇ? ਸਮੇਂ ਨੂੰ ਇਤਿਹਾਸਬੱਧ ਕਰਦਿਆਂ ਤਾਕਤਵਰ ਧਿਰਾਂ/ਜੇਤੂਆਂ ਨੇ ਆਪਣੇ ਨਜ਼ਰੀਏ ਤੋਂ ਆਪਣੇ ਖਿੱਤੇ ਦੀਆਂ ਦੰਤ ਕਥਾਵਾਂ/ਮਿਥਾਂ/ਤੱਥਾਂ ਨੂੰ ਇਸ ਤਰ੍ਹਾਂ ਗੁੰਨਿਆਂ ਹੁੰਦਾ ਹੈ ਕਿ ਤੱਥ ਤੇ ਕਲਪਨਾ ਦਾ ਨਿਖੇੜਾ ਕਰਨਾ ਮੁਸ਼ਕਿਲ ਹੋ ਜਾਂਦਾ ਹੈ। ਹਰ ਇਤਿਹਾਸ ਆਪਣੇ ਸਮੁਦਾਇ ਦੇ ਗੌਰਵ/ਹਉਮੈਂ ਤੇ ਮਹਾਨਤਾ ਦੇ ਉਦੇਸ਼ ਨਾਲ ਸਿਰਜਿਆ ਜਾਂਦਾ ਹੈ। ਸੱਚ ਤੇ ਨਿਰਪੱਖਤਾ ਦੇ ਦਾਅਵੇ ਹੇਠ ਨਾਵਾਂ, ਥਾਵਾਂ, ਤੁਰੀਕਾਂ ਤੇ ਘਟਨਾਵਾਂ ਨੂੰ ਤਰਕਸ਼ੀਲ ਲੜੀ ਵਿਚ ਪਰੋ ਕੇ ਇਕ ਗਲਪ ਵਾਂਗ ਸਿਰਜਿਆ ਹੁੰਦਾ ਹੈ। ਜਦੋਂ ਇਤਿਹਾਸ ਵੀ ਗਲਪ ਵਾਂਗ ਲਿਖਿਆ ਗਿਆ ਹੈ, ਉਦੋਂ ਬਹੁ-ਧਿਰੀ ਸਮਾਜ ਵਿਚ ਸਿਰਜੇ ਜਾਂਦੇ ਬਿਰਤਾਂਤਾਂ ਦੇ ਸੱਚ ਦੀ ਪ੍ਰਮਾਣਿਕਤਾ ਦੀ ਤਵੱਕੋ ਕਰਨੀ ਕੋਈ ਮਾਇਨੇ ਨਹੀਂ ਰੱਖਦੀ।

ਇਸ ਤਰ੍ਹਾਂ ਅਜੋਕੇ ਉਤਰ-ਆਧੁਨਿਕ ਸਮਾਜ ਵਿਚ ਆਪਣੇ-ਆਪਣੇ ਸੱਚ ਉਪਰ ਬਲ ਦਿੱਤਾ ਜਾ ਰਿਹਾ ਹੈ। ਇਥੇ ਹਰ ਹਮਾਇਤੀ/ਵਿਰੋਧੀ ਕੋਲ ਇਕ ਆਪਣਾ ਸੱਚ ਹੈ। ਫਿਰ ਕਾਰਪੋਰੇਟਸ ਦਾ ਵੀ ਆਪਣਾ ਇਕ ਸੱਚ ਹੈ, ਅੰਬਾਨੀਆਂ-ਅਡਾਨੀਆਂ ਦਾ ਵੀ ਅਤੇ ਭਾਰਤ ਭਰ ਦੀਆਂ ਕੱਟੜਵਾਦੀ ਧਿਰਾਂ ਦਾ ਵੀ ਆਪਣਾ ਆਪਣਾ ਸੱਚ ਹੈ। ਸੁਆਲ ਇਹ ਹੈ ਕਿ ਕੀ ਇਸ ਸਥਿਤੀ ਵਿਚ ਉਹ ਸਭ ਠੀਕ ਨੇ? ਅਸਲ ਵਿਚ ਸੱਚ ਦੀ ਵੀ ਇਕ ਧਿਰ ਹੁੰਦੀ ਹੈ। ਉਸਦੀ ਸ਼ਨਾਖਤ ਜਾਂ ਪ੍ਰਮਾਣਿਕਤਾ ਕਿਵੇਂ ਕੀਤੀ ਜਾਵੇ... ਉਸ ਲਈ ਕੀ ਮਿਆਰ ਹਨ ਜਾਂ ਹੋਣ? ਅਰਥਾਂ ਨੂੰ, ਸੱਚ ਨੂੰ ਪ੍ਰਮਾਣਿਕਤਾ ਕੌਣ ਪ੍ਰਦਾਨ ਕਰਦਾ ਹੈ? ਅੱਜ ਸਭ ਤੋਂ ਵੱਡਾ ਮਸਲਾ ਇਹ ਬਣਿਆਂ ਹੋਇਆ ਹੈ।

ਉਪਰੋਂ ਨਜ਼ਰਾਨੀ ਵਾਲੇ ਸਮਾਜ/ਦੇਸ਼ ਵਿਚ ਦੋਨੋਂ ਧਿਰਾਂ (ਸੱਤਾ ਤੇ ਵਿਰੋਧੀ) ਆਪਣਾ-ਆਪਣਾ ਬਿਰਤਾਂਤ ਘੜ੍ਹਦੀਆਂ ਤੇ ਸੱਚਾ ਬਿਰਤਾਂਤ ਪੇਸ਼ ਕਰਨ ਦਾ ਦਾਅਵਾ ਕਰਦੀਆਂ ਹਨ। ਅਸਲ ਵਿਚ ਦੋਨੋਂ ਕੋਲ ਅਧੂਰਾ/ਸਾਪੇਖ ਸੱਚ ਹੁੰਦਾ ਹੈ ਤੇ ਸਾਬਤ ਸੱਚ ਉਨ੍ਹਾਂ ਤੋਂ ਪਰੇ ਹੁੰਦਾ ਹੈ। ਇਹ ਤੀਜੀ ਧਿਰ ਜੋ ਲੋਕਾਈ ਦੀ ਹੁੰਦੀ ਹੈ, ਸਿਵਲ ਸੁਸਾਇਟੀ ਦੀ ਹੁੰਦੀ ਹੈ, ਉਸਦੇ ਬਹੁਤ ਨੇੜੇ ਹੁੰਦਾ ਹੈ। ਆਵਾਮ ਕੋਲ ਸੱਚ ਹੁੰਦਾ ਹੈ, ਭਾਵੇਂ ਉਸ ਕੋਲ ਪ੍ਰਗਟਾਉਣ/ਪੇਸ਼ ਕਰਨ ਦੇ ਸੰਦ-ਸਾਧਨ ਨਹੀਂ ਹੁੰਦੇ। ਸੁਸਾਇਟੀ ਵਿਚ ਸੱਚ ਦੀ ਵੀ ਇਕ ਧਿਰ ਹੁੰਦੀ ਹੈ। ਕਈ ਵਾਰ ਇਹ ਕ੍ਰਾਂਤੀ ਦੀ ਵਜ਼ਾ ਬਣਦੇ ਹਨ।

ਹੁਣ ਅਸੀਂ 'ਪੋਸਟ-ਟਰੁਬ' ਦੇ ਸਮੇਂ ਵਿਚ ਜੀਅ ਰਹੇ ਹਾਂ, ਜਿੱਥੇ ਬਿਰਤਾਂਤਾਂ ਰਾਹੀਂ ਝੂਠ ਨੂੰ ਸੱਚ ਤੇ ਸੱਚ ਨੂੰ ਝੂਠ ਬਣਾਇਆ ਜਾਂਦਾ ਹੈ। ਅਸਲੀਅਤ ਕੀ ਹੈ, ਇਹ ਭਰਮ ਰਹਿ ਜਾਂਦਾ ਹੈ। ਭਰਮ ਤੇ ਤੱਥ ਦੀ ਖੇਡ ਵਿਚ ਜਨਤਾ ਕੋਲ ਸੱਚ ਨਹੀਂ ਪਹੁੰਚਦਾ। ਤਾਕਤ ਨੂੰ ਬਰਕਰਾਰ ਰੱਖਣ ਲਈ ਮਿਥਾਂ-ਤੱਥਾਂ, ਝੂਠਾਂ-ਸੱਚਾਂ, ਕਥਾ-ਕਹਾਣੀਆਂ ਦੇ ਮਿਸ਼ਨਣ ਨਾਲ ਲੋਕਾਂ ਦੀ ਸੋਚ ਨੂੰ ਬਦਲਿਆ ਅਤੇ ਨਿਯੰਤਰਿਤ ਕੀਤਾ ਜਾਂਦਾ ਹੈ। ਸਮਾਜ ਸ਼ਾਸਤਰੀ ਬੌਦਰੀਲਾਰ (Jean Baudrillard) ਦੀ ਦਿਸ਼ਟੀ ਤੋਂ ਆਧੁਨਿਕ ਸੰਸਾਰ/ਸਮਾਜ ਨੂੰ ਸਮਝੀਏ ਤਾਂ ਇਸਦੀ ਅਸਲੀਅਤ ਚਿੰਨ੍ਹਾਂ ਅਤੇ ਪ੍ਰਤੀਕਾਂ ਵਿਚ ਢੱਲ ਗਈ ਹੈ।<sup>11</sup> ਅਸੀਂ ਇਕ 'ਹਾਈਪਰ-ਰੀਐਲਿਟੀ' (hyperreality) ਵਿਚ ਰਹਿ ਰਹੇ ਹਾਂ, ਜਿੱਥੇ ਅਸਲੀਅਤ ਅਤੇ ਨਕਲ ਵਿਚਕਾਰ ਦਾ ਫਰਕ ਮੁਸ਼ਕਿਲ ਹੋ ਗਿਆ ਹੈ। ਮੀਡੀਆ, ਵਿਗਿਆਪਨ ਅਤੇ ਸਭਿਆਚਾਰਕ ਉਤਪਾਦਨ ਨੇ ਅਸਲੀਅਤ ਨੂੰ ਇੰਨਾ ਜਿਆਦਾ ਬਦਲ ਦਿੱਤਾ ਹੈ ਕਿ ਅਸੀਂ ਹੁਣ ਇਕ 'ਸਿਮੂਲੈਕਰਾ' (simulacra) ਤੇ 'ਸਿਮੂਲੇਸ਼ਨ' (simulation); ਭਾਵ ਇਕ ਭਰਮਾਉਂ-ਯਥਾਰਥ ਵਿਚ ਰਹਿ ਰਹੇ ਹਾਂ। ਟੈਕਨਾਲੋਜੀ ਅਤੇ ਕਹਾਣੀਆਂ ਦਾ ਫੈਲਾਅ ਵਾਲੇ ਉਪਰੋਕਤ ਕਿਸਮ ਦੇ ਅਜੋਕੇ ਦੌਰ ਨੂੰ ਹਰਾਰੀ ਆਪਣੀ ਕਿਤਾਬ '21 Lessons for the 21st Century' ਵਿਚ 'Post-Truth'<sup>12</sup> ਕਹਿੰਦਾ ਹੈ। 21ਵੀਂ ਸਦੀ ਦੇ ਇਸ ਡਿਜਿਟਲ ਯੁੱਗ ਵਿਚ ਕਹਾਣੀਆਂ ਅਤੇ ਨੈਰੋਟਿਵਜ਼ ਅਤਿ ਜ਼ਰੂਰੀ ਅੱਜ਼ਾਰ ਬਣ ਗਏ ਹਨ। ਸੋਸ਼ਲ ਮੀਡੀਆ ਪਲੇਟਫਾਰਮਾਂ ਅਤੇ ਇੰਟਰਨੈੱਟ ਨੇ ਬਿਰਤਾਂਤਾਂ/ਕਹਾਣੀਆਂ ਦੇ ਫੈਲਾਅ ਨੂੰ ਬਹੁਤ ਤੇਜ਼ ਕੀਤਾ ਹੈ, ਜਿਸ ਨਾਲ ਇਹ ਇਕ ਧਰਤੀ ਦੇ ਇਕ ਕੋਨੇ ਤੋਂ ਦੂਜੇ ਕੋਨੇ ਤਕ ਝੱਟ-ਪਟ ਪਹੁੰਚ ਜਾਂਦੀਆਂ ਹਨ। ਯਵਾਲ ਹਰਾਰੀ ਦੇ ਅਨੁਸਾਰ, 'ਪੋਸਟ ਟਰੁਬ ਵਿਚ ਸੱਚ ਅਤੇ ਝੂਠ ਦੀ ਪਛਾਣ ਕਰਨਾ ਮੁਸ਼ਕਿਲ ਹੋ ਜਾਂਦਾ ਹੈ, ਕਿਉਂਕਿ ਇਹ ਦੌਰ ਤੱਥਾਂ ਦੇ ਨਾਲ ਖੇਡਣ ਅਤੇ ਕਹਾਣੀਆਂ ਬਣਾਉਣ ਦਾ ਹੈ। ਇਥੇ ਸੱਚ ਨਾਲੋਂ ਭਾਵਨਾਵਾਂ ਅਤੇ ਨਿੱਜੀ ਵਿਸ਼ਵਾਸਾਂ ਦਾ ਵੱਧ ਪ੍ਰਭਾਵ ਹੁੰਦਾ ਹੈ।'<sup>13</sup> ਇਸ ਸਥਿਤੀ ਵਿਚ ਲੋਕ ਸੱਚ ਦੀ ਪਰਵਾਹ/ਪਛਾਣ ਕੀਤੇ ਬਿਨਾਂ ਉਨ੍ਹਾਂ ਮਾਨਤਾਵਾਂ ਤੇ ਵਿਸ਼ਵਾਸਾਂ 'ਤੇ ਯਕੀਨ ਕਰਦੇ ਹਨ ਜੋ ਉਨ੍ਹਾਂ ਦੇ ਪੂਰਵ-ਧਾਰਨਾਵਾਂ ਅਤੇ ਭਾਵਨਾਵਾਂ ਨਾਲ ਮੇਲ ਖਾਂਦੇ ਹਨ ਅਤੇ ਸੱਤਾਵਾਨ ਪਿਰਾਂ ਦੁਆਰਾ ਵੱਖ-ਵੱਖ ਬਿਰਤਾਂਤਾਂ ਰਾਹੀਂ ਫੈਲਾਏ ਗਏ ਹਨ। ਇਸ ਨਾਲ ਸਮਾਜ ਵਿਚ ਭਰਮ ਅਤੇ ਗਲਤਫ਼ਹਿਮੀਆਂ ਵਧਦੀਆਂ ਹਨ। ਤੱਥਾਂ ਦਾ ਦੂਜੇ ਦਰਜੇ 'ਤੇ ਚਲੇ ਜਾਣਾ ਜਾਂ ਸੱਚਾਈ ਦੀ ਧਾਰਨਾ ਦਾ ਕਮਜ਼ੋਰ ਹੋਣਾ ਅੱਜ ਦੇ ਆਧੁਨਿਕ ਸਮਾਜ ਲਈ ਇਕ ਵੱਡੀ ਚੁਣੌਤੀ ਹੈ, ਜੋ ਲੋਕਤੰਤਰ ਅਤੇ ਵਿਵੇਕਸ਼ੀਲ ਵਿਚਾਰ-ਵਟਾਂਦਰੇ ਦੀਆਂ ਨੀਂਹਾਂ ਨੂੰ ਕਮਜ਼ੋਰ ਕਰ ਰਹੀ ਹੈ।

ਅੱਜ ਦੇ ਯੁੱਗ ਨੂੰ ਤਕਨੀਕੀ ਜਾਗੀਰਵਾਦ (Techno Feudalism) ਦੇ ਯੁੱਗ ਦੇ ਤੌਰ 'ਤੇ ਸਮਝਿਆ ਜਾ ਰਿਹਾ ਹੈ ਜੋ ਪੰਚਪਾਗਤ ਫਿਊਡਲੀ ਨਿਜ਼ਾਮ ਤੋਂ ਕਿਤੇ ਭਿਆਨਕ ਹੈ। ਡਾਟੇ/ਕਲਾਉਡ ਦੀ ਮਾਲਕੀ/ਅਜ਼ਾਇਦਾਰੀ ਵਾਲੀਆਂ ਕੰਪਨੀਆਂ ਸਾਹਮਣੇ ਆਮ ਲੋਕ/ਫਰਮਾਂ ਮੁਜ਼ਾਰਿਆਂ ਦੀ ਤਰਾਂ ਹਨ ਜੋ ਡਿਜੀਟਲ ਬੁਨਿਆਦੀ ਢਾਂਚੇ ਅਤੇ ਡੇਟਾ ਨਿਯੰਤਰਣ ਦੁਆਰਾ ਕਿਗਾਇਆ/ਮੁਨਾਫਾ ਕੱਢਦੀਆਂ ਹਨ, ਜਿਵੇਂ ਕਿ ਜਗੀਰੂ ਮਾਲਕਾਂ ਨੇ ਆਪਣੀਆਂ ਜ਼ਮੀਨਾਂ ਤੋਂ ਕਿਗਾਏ ਇਕੱਠੇ ਕੀਤੇ ਸਨ। ਜਿਹੜੇ ਲੋਕ ਵੱਡੀ ਮਾਤਰਾ ਵਿਚ ਡੇਟਾ ਨੂੰ ਨਿਯੰਤਰਿਤ ਕਰਦੇ ਹਨ ਉਹ ਮਹੱਤਵਪੂਰਨ ਆਰਥਿਕ ਅਤੇ ਸਮਾਜਕ ਸ਼ਕਤੀ ਰੱਖਦੇ ਹਨ। ਇਸ ਕਿਸਮ ਦੇ ਨਵ-ਫਿਊਡਲੀ ਤੇ ਨਵ-ਪੂੰਜੀਵਾਦੀ ਨਿਜ਼ਾਮ ਵਿਚ ਡਾਟੇ ਦੀ ਜੰਗ ਚਲ ਰਹੀ ਹੈ। ਅਸਲ ਵਿਚ ਇੱਕੀਵੀਂ ਸਦੀ ਦੀ ਸ਼ੁਰੂਆਤ ਤੋਂ ਵਿਸ਼ਵ ਆਰਥਿਕ ਅਤੇ ਸਮਾਜਕ ਵਿਵਸਥਾ ਵਿਚ ਵੱਡੀ ਤਬਦੀਲੀ ਆਈ ਹੈ ਜੋ ਡਿਜੀਟਲ ਬੁਨਿਆਦੀ ਢਾਂਚੇ, ਡੇਟਾ ਨਿਯੰਤਰਣ ਅਤੇ ਨਿਰੋਲ ਮੁਨਾਫੇ 'ਤੇ ਆਧਾਰਿਤ ਹੈ। ਅਜਿਹੀ ਤਬਦੀਲੀ ਨੂੰ ਮਾਨਵਤਾ ਪੱਖੀ ਸਿੱਧ ਕਰਨ ਲਈ ਵੱਖ-ਵੱਖ ਬਿਰਤਾਂਤ ਸਿਰਜੇ ਏਅਈ ਦੇ ਸਮਰੱਥ ਪਲੇਟਫਾਰਮਾਂ ਰਾਹੀਂ ਸਵੈ-ਪ੍ਰਸਾਰਿਤ ਕੀਤੇ ਜਾਂਦੇ ਰਹੇ ਹਨ। ਇਸ ਤਰ੍ਹਾਂ ਲੋਕਾਂ ਨੂੰ ਨਿਯੰਤਰਿਤ ਹੀ ਕੀਤਾ ਜਾ ਰਿਹਾ ਹੈ। ਸੋ ਅਜਿਹੀ ਉਭਰੀ ਨਵੀਂ ਵਿਵਸਥਾ ਨੂੰ ਸਮਝਣਾ ਵੀ ਅਹਿਮ ਹੋ ਜਾਂਦਾ ਹੈ।

ਜਦੋਂ ਅਸੀਂ ਉਦਯੋਗਿਕ ਯੁੱਗ ਤੋਂ ਡਿਜੀਟਲ ਯੁੱਗ ਵਿਚ ਪ੍ਰਵੇਸ਼ ਕਰਦੇ ਹਾਂ, ਇਕ ਨਵਾਂ ਪੈਰਾਡਾਈਮ ਉਭਰਿਆ ਹੈ ਜੋ ਨੀਹਾਂ ਤੋਂ ਸਾਡੇ ਸਮਾਜ ਨੂੰ ਨਵੀਂ ਬਣਤ ਬਣਾਉਂਦਾ ਹੈ। ਇਹ ਪੈਰਾਡਾਈਮ, ਜਿਸਨੂੰ ਅਸੀਂ 'ਤਕਨੀਕੀ ਜਾਗੀਰਵਾਦ' ਕਹਿੰਦੇ ਹਾਂ, ਰਵਾਇਤੀ ਪੂੰਜੀਵਾਦੀ ਢਾਂਚੇ ਤੋਂ ਅਹਿਮ ਛੁਟਕਾਰੇ ਅਤੇ ਆਰਟੀਫ਼ੀਸ਼ੀਅਲ ਇੰਟੈਲੀਜੈਂਸ (AI) ਅਤੇ ਵੱਡ-ਤਕਨੀਕੀ ਕਾਰਪੋਰੇਸ਼ਨਾਂ ਦੇ ਦਬਦਬੇ ਵਾਲੇ ਨਵੇਂ ਯੁੱਗ ਦੀ ਸ਼ੁਰੂਆਤ ਨੂੰ ਦਰਸਾਉਂਦਾ ਹੈ। ਇਹ ਨਵੀਂ ਆਰਥਿਕ ਅਤੇ ਸਮਾਜਕ ਵਿਵਸਥਾ ਹੈ ਜਿਸ ਵਿਚ, ਇਹ ਨਵ-ਫਿਊਡਲੀ ਸੰਸਥਾਵਾਂ ਆਧੁਨਿਕ ਸਮੇਂ ਦੇ ਜਾਗੀਰਦਾਰਾਂ ਵਜੋਂ ਕੰਮ ਕਰਦੀਆਂ ਹਨ, ਡਿਜੀਟਲ ਉਤਪਾਦਨ ਅਤੇ ਵਿਤਰਣ ਦੇ ਪ੍ਰਾਇਮਰੀ ਸਾਧਨਾਂ ਨੂੰ ਨਿਯੰਤਰਿਤ ਕਰਦੀਆਂ ਹਨ। ਰਵਾਇਤੀ ਪੂੰਜੀਵਾਦ ਦੇ ਮੁਕਾਬਲੇਬਾਜ਼ ਬਾਜ਼ਾਰਾਂ ਦੇ ਉਲਟ, ਤਕਨੀਕੀ

ਜਾਗੀਰਵਾਦ ਦੀਆਂ ਵਿਸ਼ੇਸ਼ਤਾਵਾਂ ਵਿਚ ਡਿਜੀਟਲ ਪਲੇਟਫਾਰਮ ਅਰਥ-ਵਿਵਸਥਾਵਾਂ ਅਤੇ ਮੁਨਾਫੇ/ਕਿਰਾਏਦਾਰੀ ਸੁਭਾਗ ਪ੍ਰਮੁਖ ਹੈ।<sup>14</sup> ਸੋ ਆਰਟੀਡੀਸੀਅਲ ਇਟੈਲੀਜ਼ੈਸ (AI) ਅਤੇ ਵੱਡ-ਤਕਨੀਕੀ ਕਾਰਪੋਰੇਸ਼ਨਾਂ ਦੇ ਬਦਬੇ ਵਾਲੇ ਨਵੇਂ ਯੋਗ ਵਿਚ ਡਿਜੀਟਲ ਪਲੇਟਫਾਰਮ, ਮੀਡੀਆ/ਸੋਸ਼ਲ ਮੀਡੀਆ, ਵਿਗਿਆਪਨ, ਭਾਸ਼ਣ ਤੇ ਪ੍ਰਵਚਨ ਬਿਰਤਾਂਤਾਂ ਦੀ ਜੰਗ ਲੜਨ ਦਾ ਮੁੱਖ ਸਾਧਨ ਬਣਦੇ ਹਨ। ਅੱਜਕੱਲੁ ਏਆਈ (AI) ਰਾਹੀਂ ਜਨਤਾ ਨੂੰ ਨਿਯੰਤ੍ਰਤ ਕੀਤਾ ਜਾਂਦਾ ਹੈ, ਲਹਿਰਾਂ, ਅੰਦੋਲਨ ਬਣਾਏ ਜਾਂਦੇ ਹਨ ਅਤੇ ਬਾਜ਼ਾਰ ਜਨਤਾ ਦੇ ਘਰ ਪਹੁੰਚਾਇਆ ਜਾਂਦਾ ਹੈ। ਉੱਨਤ ਪੂਜੀਵਾਦ/ਕਾਰਪੋਰੇਟਸ ਜਗਤ ਐਸਾ ਬਿਰਤਾਂਤ ਬੁਣਦਾ ਹੈ ਕਿ ਕਦਰਾਂ-ਕੀਮਤਾਂ ਵਿਹੁਣਾ ਖਪਤੀ ਸਮਾਜ-ਸਭਿਆਚਾਰ ਸਿਰਜ ਦਿੱਤਾ ਜਾਂਦਾ ਹੈ। ਇਹ ਕਾਰਪੋਰੇਟਸ ਜਗਤ ਸਿਆਸੀ ਗੁੱਟਾਂ/ਪਾਰਟੀਆਂ ਰਾਹੀਂ ਸੰਸਾਰ ਪੱਧਰ 'ਤੇ ਆਪਣੀ ਮਨਮਰਜ਼ੀ ਦਾ 'ਵਿਸ਼ਵ ਆਰਡਰ' ਨਿਰਮਾਣ ਕਰਨ ਅਤੇ ਉਸ ਨੂੰ ਕਾਇਮ ਰੱਖਣ ਦਾ ਯਤਨ ਕਰਦਾ ਰਹਿੰਦਾ ਹੈ। ਅਜਿਹੀ ਰਾਜਨੀਤੀ ਤੇ ਅੰਤਰ-ਰਾਸ਼ਟਰੀ ਸੰਬੰਧਾਂ ਨੂੰ ਅੱਜਕੱਲੁ ਜਿਓ ਪੌਲੀਟਿਕਸ ਤੇ ਜਿਓ ਇਕਨੈਮਿਕਸ ਦੇ ਸੰਕਲਪਾਂ ਨਾਲ ਵੀ ਸਮਝਿਆ ਜਾਂਦਾ ਹੈ ਜੋ ਦੇਸ਼ਾਂ ਦੀ ਵਿਦੇਸ਼, ਆਰਥਿਕ ਤੇ ਫੌਜੀ ਨੀਤੀ ਅਤੇ ਰਣਨੀਤੀ ਪ੍ਰਭਾਵਿਤ ਕਰਦੇ ਹਨ।

### ਰਾਜਨੀਤਕ (ਸੱਤਾ ਤੇ ਵਿਰੋਧੀ ਧਿਰ ਦੇ) ਬਿਰਤਾਂਤ ਅਤੇ ਪ੍ਰਤਿਰੋਧੀ ਬਿਰਤਾਂਤ

ਸਭਿਆਤਾਵਾਂ ਦੇ ਭੇੜ ਵਿਚ ਬਿਰਤਾਂਤਾਂ ਦਾ ਵੀ ਭੇੜ ਹੁੰਦਾ ਹੈ। ਕਈ ਪਰੰਪਰਾਗਤ ਧਾਰਨਾਵਾਂ, ਵਿਸ਼ਵਾਸਾਂ, ਤੱਥਾਂ, ਮਿਥਿਆਂ ਤੇ ਮਾਨਤਾਵਾਂ ਨੂੰ ਸੰਮਿਲਤ ਕਰਕੇ ਪ੍ਰਭਾਵਸ਼ਾਲੀ ਬਿਰਤਾਂਤ ਸਿਰਜੇ ਜਾਂਦੇ ਹਨ। ਸਮਕਾਲੀ ਸਮੇਂ ਵਿਚ ਸੱਤਾਵਾਨ ਧਿਰਾਂ ਮੀਡੀਆ ਰਾਹੀਂ ਵੱਖ-ਵੱਖ ਰਾਜਨੀਤਕ ਤੇ ਸਮਾਜ/ਸਭਿਆਚਾਰਕ ਖੇਤਰਾਂ ਵਿਚ ਵਿਭਿੰਨ ਬਿਰਤਾਂਤਾਂ ਦਾ ਨਿਰਮਾਣ ਕਰਦੀਆਂ ਹਨ ਅਤੇ ਉਨ੍ਹਾਂ ਦੀ ਭਰਪੂਰ ਵਰਤੋਂ ਜਾਂ ਪ੍ਰਸਾਰਨ ਲਈ 'ਵਾਰ-ਤੁਮ' ਬਣਾਏ ਜਾਂਦੇ ਹਨ ਜਿਥੋਂ ਸੱਤਾ ਹਾਸਿਲ ਕਰਨ ਲਈ ਲੜਾਈ ਲੜੀ ਜਾਂਦੀ ਹੈ। ਵੈਸੇ ਤਾਂ ਸਾਰੇ ਦਲ ਆਪਣੇ ਰਾਜਨੀਤਕ ਬਿਰਤਾਂਤਾਂ ਨੂੰ ਫੈਲਾਉਂਦੇ ਹਨ ਪਰ ਸੱਤਾਧਾਰੀ ਦਲ ਦੇ ਬਿਰਤਾਂਤ ਆਮ ਤੌਰ 'ਤੇ ਵਧੇਰੇ ਪ੍ਰਭਾਵਸ਼ਾਲੀ ਹੁੰਦੇ ਹਨ। ਸੱਤਾ ਬਦਲਦਿਆਂ ਇਹ ਸਮੇਂ-ਸਮੇਂ 'ਤੇ ਬਦਲਦੇ ਰਹਿੰਦੇ ਹਨ। ਇਸੇ ਤਰ੍ਹਾਂ ਧਾਰਮਿਕ ਬਿਰਤਾਂਤ ਹਨ ਜੋ ਵੱਖ-ਵੱਖ ਧਾਰਮਿਕ ਸਮੂਹ ਇਨ੍ਹਾਂ ਰਾਹੀਂ ਆਪਣਾ ਪ੍ਰਭਾਵ ਕਾਇਮ ਰੱਖਣ ਦੀ ਕੋਸ਼ਿਸ਼ ਕਰਦੇ ਹਨ। ਪੰਜਾਬ ਵਿਚ ਸਿੱਖ ਧਾਰਮਿਕ ਸੰਸਥਾਵਾਂ ਦੇ ਬਿਰਤਾਂਤ ਅਹਿਮ ਪ੍ਰਭਾਵ ਰੱਖਦੇ ਹਨ। ਸਭਿਆਚਾਰਕ ਬਿਰਤਾਂਤਾਂ ਵਿਚ ਪੰਜਾਬੀ ਸਭਿਆਚਾਰ, ਪੰਜਾਬੀਅਤ ਅਤੇ ਪੰਜਾਬੀ ਭਾਸ਼ਾ ਦੇ ਬਿਰਤਾਂਤ ਉਸਰਦੇ ਰਹੇ ਹਨ। ਇਤਿਹਾਸਕ ਬਿਰਤਾਂਤਾਂ ਵਿਚ ਪੰਜਾਬ ਦੀ ਵੰਡ, ਪੰਜਾਬੀ ਸੂਬਾ ਅੰਦੋਲਨ, ਨਕਸਲਵਾਜ਼ੀ, ਖਾੜਕੁ ਲਹਿਰ ਬਾਰੇ ਵੱਖ-ਵੱਖ ਬਿਰਤਾਂਤ ਤੇ ਪ੍ਰਤੀ-ਬਿਰਤਾਂਤ ਮੌਜੂਦ ਹਨ, ਜੋ ਵੱਖ-ਵੱਖ ਘਟਨਾਵਾਂ ਦੀ ਵਿਆਖਿਆ ਕਰਦੇ ਹਨ। ਆਰਥਿਕ ਬਿਰਤਾਂਤਾਂ ਵਿਚ ਖੁਸ਼ਗਲੀ (ਰੰਗਲਾ ਪੰਜਾਬ, ਸ਼ਾਇਨਿੰਗ ਇਡੀਆ ਆਦਿ) ਸੱਤਾ ਧਿਰਾਂ ਵੱਲੋਂ ਅਤੇ ਪ੍ਰਤੀ-ਬਿਰਤਾਂਤਾਂ ਵਿਚ ਕਰਜ਼ੇ, ਕਿਸਾਨੀ ਸੰਕਟ, ਉਜਾੜੇ, ਪੰਜਾਬੀਆਂ ਕੋਲੋਂ ਖੁਸ ਰਿਹਾ ਪੰਜਾਬ ਅਤੇ ਬੇਰੁਜ਼ਗਾਰੀ ਆਦਿ ਦੇ ਬਿਰਤਾਂਤ ਪ੍ਰਭਾਵਸ਼ਾਲੀ ਹਨ।

ਸੱਤਾ ਦੇ ਬਿਰਤਾਂਤ ਜਨਤਕ ਰਾਏ ਨੂੰ ਪ੍ਰਭਾਵਿਤ ਕਰਕੇ ਸੱਤਾ ਦੇ ਹੱਕ ਵਿਚ ਭੁਗਤਣ ਵਾਲੀ ਰਾਏ ਬਣਾਉਣ ਵਿਚ ਅਹਿਮ ਭੂਮਿਕਾ ਨਿਭਾਉਂਦੇ ਹਨ। ਇਤਿਹਾਸ ਦੀ ਮਨ-ਮਰਜ਼ੀ ਦੀ ਵਿਆਖਿਆ ਕਰਕੇ ਬਦਲਣ ਦੀ ਕੋਸ਼ਿਸ਼ ਕਰਦੇ ਹਨ। ਸੱਤਾ ਦੀ ਉਮਰ ਵਧਾਉਣ ਲਈ ਇਤਿਹਾਸ-ਮਿਥਿਹਾਸ ਦਾ ਪੁਨਰ-ਲੇਖਣ ਕਰਵਾਇਆ ਜਾਂਦਾ ਹੈ। ਦੇਸ/ਰਾਜ ਦੀਆਂ ਸੰਵਿਧਾਨਕ ਤੇ ਗੈਰ-ਸੰਵਿਧਾਨਕ ਸੰਸਥਾਵਾਂ ਨੂੰ ਨਿਯੰਤਰਿਤ ਕੀਤਾ ਜਾਂਦਾ ਹੈ। ਸਿੱਖਿਆ-ਸੰਸਥਾਵਾਂ ਦੇ ਪ੍ਰੋਗਰਾਮਾਂ/ਕੋਰਸਾਂ ਵਿਚ ਆਪਣੀ ਮਨਜ਼ਾ ਤੇ ਵਿਚਾਰਧਾਰ ਮੁਤਾਬਿਕ ਸਿਲੇਬਸ ਲਾਏ ਜਾਂਦੇ ਹਨ। ਆਪਣੇ ਹਿੱਤ ਵਿਚ ਭੁਗਤਣ ਵਾਲੇ ਨਵੇਂ ਕਾਨੂੰਨ ਬਣਾਏ ਅਤੇ ਪੁਰਾਣਿਆਂ ਵਿਚ ਸੋਧਾਂ ਕੀਤੀਆਂ ਜਾਂਦੀਆਂ ਹਨ। ਸਮਾਜਕ ਅਤੇ ਰਾਜਨੀਤਕ ਮੁੱਦਿਆਂ ਦੀ ਫਰੋਮੰਗ ਕੀਤੀ ਜਾਂਦੀ ਹੈ। ਇਹ ਬਹੁਤੀ ਵਾਰ ਵਿਰੋਧੀ ਧਿਰ ਨੂੰ ਹਗਾਊਣ ਲਈ ਹਮਲਾਵਰ ਲਹਿਜੇ ਵਿਚ ਅਤੇ ਵਿਰੋਧੀ ਧਿਰ ਦੇ ਅਜਿਹੇ ਹਮਲਿਆਂ ਤੋਂ ਬਚਣ ਲਈ ਰੱਖਿਆਤਮਕ ਲਹਿਜੇ ਵਿਚ ਸਾਹਮਣੇ ਆਉਂਦੇ ਹਨ। ਆਪਣਿਆਂ ਨੂੰ ਨਾਇਕ, ਦੇਸ-ਭਗਤ ਜਾਂ ਰਾਸ਼ਟਰ ਦੇ ਮੁਕਤੀਦਾਤਾ ਬਣਾਉਂਦੇ ਹਨ। ਦੂਸਰਿਆਂ ਨੂੰ ਖਲਨਾਇਕ, ਗਦਾਰ, ਰਾਸ਼ਟਰ/ਦੇਸ-ਵਿਰੋਧੀ ਬਣਾਉਂਦੇ ਹਨ। ਦੂਜੇ ਪਾਸੇ ਵਿਰੋਧੀ ਧਿਰ ਦੇ ਬਿਰਤਾਂਤ ਸੱਤਾ ਦੇ ਬਿਰਤਾਂਤ ਦੇ ਮੁਕਾਬਲੇ/ਉਲਟ ਵਧੇਰੇ ਤੌਰ 'ਤੇ ਪ੍ਰਤੀਉੱਤਰ ਦੇ ਰੂਪ ਵਿਚ ਸਿਰਜੇ ਜਾਂਦੇ ਹਨ ਤੇ ਇਹ ਵਧੇਰੇ ਹਮਲਾਵਰ ਲਹਿਜੇ ਵਿਚ ਸਿਰਜੇ ਜਾਂਦੇ ਹਨ। ਦੋਵੇਂ ਧਿਰਾਂ ਸੱਤਾ ਹਾਸਿਲ ਕਰਨ ਲਈ ਜਾਂ ਰਣਨੀਤਕ ਉਦੇਸ਼ਾਂ ਦੀ ਪ੍ਰਾਪਤੀ ਲਈ ਵੱਖ-ਵੱਖ ਬਿਰਤਾਂਤਾਂ ਦੀ ਸਿਰਜਣਾ ਕਰਕੇ ਇਕ ਸ਼ਕਤੀਸ਼ਾਲੀ ਹਥਿਆਰ ਵਾਂਗ

ਵਰਤਦੀਆਂ, ਇਕ-ਦੂਜੀ ਨੂੰ ਪਸਤ ਕਰਨਾ ਚਾਹੁੰਦੀਆਂ ਹਨ। ਇਹ ਦੋਵੇਂ 'ਰਾਜਨੀਤਕ ਬਿਰਤਾਂਤ' ਹਨ। ਤੀਜੇ ਪ੍ਰਤਿਰੋਧੀ ਬਿਰਤਾਂਤ, ਜੋ ਸਿਵਲ ਸੁਸਾਇਟੀ, ਜਨਤਕ ਸਮੂਹਾਂ ਤੇ ਸਮਾਜ ਵਿਚਲਿਆਂ ਆਮ ਮਾਨਵੀ ਧਿਰਾਂ ਦੁਆਰਾ ਨਿਰਮਤ ਹੁੰਦੇ ਹਨ। ਅਜਿਹੇ ਬਿਰਤਾਂਤ ਹਰ ਤਰ੍ਹਾਂ ਦੇ ਅਮਾਨਵੀ ਵਰਤਾਰੇ ਵਿਹੁੱਧ ਸਮਾਜਕ ਤਬਦੀਲੀ ਨੂੰ ਲਿਆਉਣ ਵਿਚ ਸ਼ਕਤੀਸ਼ਾਲੀ ਭੂਮਿਕਾ ਨਿਭਾਉਂਦੇ ਹਨ। ਬਲੈਕ ਲਾਈਵਜ਼ ਮੈਟਰ ਜਾਂ #MeToo ਵਰਗੀਆਂ ਲਹਿਰਾਂ ਮੌਜੂਦਾ ਸ਼ਕਤੀ ਢਾਂਚੇ ਨੂੰ ਚੁਣੌਤੀ ਦੇਣ ਅਤੇ ਸਮਾਜਕ ਨਿਆਂ ਦੀ ਵਕਾਲਤ ਕਰਨ ਲਈ ਬਿਰਤਾਂਤ ਦੀ ਵਰਤੋਂ ਕਰਦੀਆਂ ਹਨ।

### ਰਾਜਨੀਤਕ ਬਿਰਤਾਂਤ ਦੀ ਕਾਰਜਸ਼ੈਲੀ ਤੇ ਰਣਨੀਤੀ

ਜਿਵੇਂ ਕਿ ਚਰਚਾ ਕਰ ਆਏ ਹਾਂ ਕਿ ਬਿਰਤਾਂਤ ਦੀ ਲੜਾਈ ਵਿਚ ਜਨਤਾ ਨੂੰ ਕਾਇਲ ਕਰਕੇ ਆਪਣੇ ਖੇਮ ਵਿਚ ਸ਼ਾਮਿਲ ਕਰਨ ਲਈ ਬਿਰਤਾਂਤ ਸ਼ਕਤੀਸ਼ਾਲੀ ਸੰਦ ਹਨ। ਮੁੱਦੇ ਬਣਾਉਣਾ, ਸਮਕਾਲੀ ਵਰਤਾਰੇ ਸਨਮੁਖ ਇਕ ਮੁੱਦਾ ਖੜ੍ਹਾ ਕਰਕੇ ਉਸ ਨੂੰ ਵਿਸ਼ੇਸ਼ ਸ਼ਬਦਾਂ ਦੀ ਚੋਣ ਤੇ ਸੰਦਰਭ ਦਿੱਤਾ ਜਾਂਦਾ ਹੈ। ਬਿਰਤਾਂਤ ਨੂੰ ਪ੍ਰਭਾਵਸ਼ਾਲੀ ਤੇ ਮੰਤਵ-ਸਿੱਧ ਬਣਾਉਣ ਲਈ ਕਈ ਤਰ੍ਹਾਂ ਦੇ ਸ਼ਬਦਾਂ/ਅਰਥਾਂ/ਭਾਵਨਾਵਾਂ ਦੀ ਸਾਣ 'ਤੇ ਲਾ ਕੇ ਤਿੱਖਾ ਕੀਤਾ ਜਾਂਦਾ ਹੈ। ਸਿਆਸੀ ਧਿਰਾਂ ਵਿਸ਼ੇਸ਼ ਪਛਾਣਾਂ ਨੂੰ ਕੋਈ ਨਾ ਕੋਈ ਭਾਵੁਕ ਅਪੀਲ ਕਰਕੇ ਸਮਰਥਨ ਜੁਟਾਉਂਦੀਆਂ ਜਾਂ ਆਪਣੇ ਹੱਕ ਵਿਚ ਭੁਗਤਾਉਂਦੀਆਂ ਹਨ। ਪਿਛਲੇ ਸਮੇਂ ਅਜਿਹੇ ਬਹੁਤ ਸਾਰੇ ਬਿਰਤਾਂਤ ਪੈਦਾ ਤੇ ਪ੍ਰਸਾਰਿਤ ਕੀਤੇ ਗਏ ਜਿਨ੍ਹਾਂ ਵਿਚ ਕਈ ਸੂਤਰ ਸਾਂਝੇ ਹਨ। ਨਿਰਮਾਣ-ਕਰਤਾ ਇਕ ਵਿਸ਼ੇਸ਼ ਸਟਰੈਟਜ਼ੀ 'ਤੇ ਕੰਮ ਕਰਦੇ ਹਨ। ਉਹ ਸਭ ਤੋਂ ਪਹਿਲਾਂ ਵਿਸ਼ੇਸ਼ ਪਛਾਣ/ਸੰਪਰਦਾ/ਧਰਮ/ਜਾਤ/ਸਮੂਹ ਦਾ ਗੌਰਵ/ਹਉਮੈਂ ਜਾਂ ਉਸਦੀ ਮਹਾਨਤਾ ਨੂੰ ਦਰਸਾਇਆ ਜਾਂਦਾ ਹੈ। ਇਸ ਉਪਰੰਤ ਉਸ ਵਿਸ਼ੇਸ਼ ਸਮੂਹ ਨਾਲ ਮੁੱਦਤਾਂ ਤੋਂ ਹੁੰਦੇ ਅਨਿਆਂ/ਵਿਤਕਰੇ/ਅਤਿਆਚਾਰ ਦੀ ਕਹਾਣੀ ਜੋੜ ਕੇ ਪੀੜ੍ਹਤ ਹੋਣ ਦਾ ਅਹਿਸਾਸ ਕਰਾਇਆ ਜਾਂਦਾ ਹੈ। ਅਗਲੀ ਕੜੀ ਵਿਚ ਉਸ ਸਮੂਹ ਦੀ ਹੋਂਦ/ਪਛਾਣ ਨੂੰ ਖਤਰਾ ਦੱਸ ਕੇ ਜਨਤਾ ਦੀਆਂ ਭਾਵਨਾਵਾਂ ਨੂੰ ਉਤੇਜਿਤ ਕੀਤਾ ਜਾਂਦਾ ਹੈ ਜਾਂ ਉਨ੍ਹਾਂ ਅੰਦਰ ਡਰ-ਭੈਅ ਤੇ ਅਸੁਰੱਖਿਆ ਦੀ ਭਾਵਨਾ ਪੈਦਾ ਕੀਤੀ ਜਾਂਦੀ ਹੈ। ਇਸ ਤੋਂ ਬਾਅਦ ਬਿਰਤਾਂਤ ਦੇ ਉਦੇਸ਼ ਵਾਲੀ ਅਸਲੀ ਤੇ ਅੰਤਮ ਕੜੀ ਵਿਚ ਇਸ ਸਭ ਕੁਝ ਤੋਂ ਬਾਹਰ ਕੱਢਣ ਵਾਲਾ ਨਾਇਕਤਵ/ਲੀਡਰ ਸਾਹਮਣੇ ਲਿਆਂਦਾ ਜਾਂਦਾ ਹੈ, ਦੂਜੀਆਂ ਕੜੀਆਂ ਦੇ ਸਮਾਨਾਂਤਰ ਉਸਦੀ ਬਾਂਦਿੰਗ ਕੀਤੀ ਜਾਂਦੀ ਹੈ। ਉਸ ਨੂੰ ਸਮਕਾਲੀ ਮੁੱਦਿਆਂ/ਸੰਕਟਾਂ ਦਾ ਮੁਕਤੀਦਾਤੇ, ਬੋਹੁੰਦ ਯੋਗ ਜਾਂ ਰਾਸ਼ਟਰ ਦੇ ਮਸੀਹੇ ਦੇ ਰੂਪ ਵਿਚ ਪੇਸ਼ ਕੀਤਾ ਜਾਂਦਾ ਹੈ ਅਤੇ ਉਸ ਦੇ ਮੁਕਾਬਲੇ ਵਿਚ ਮੌਜੂਦ ਵਿਰੋਧੀਆਂ ਨੂੰ ਖਲਨਾਇਕ, ਬ੍ਰਿਸਟ ਤੇ ਅਯੋਗ ਠਹਿਰਾਉਣ ਲਈ ਬਿਰਤਾਂਤ ਸਿਰਜੇ ਜਾਂਦੇ ਹਨ ਤਾਂ ਕਿ ਜਨਤਾ ਵਿਚ ਉਨ੍ਹਾਂ ਦੀ ਭਰੋਸੇ-ਯੋਗਤਾ ਖਤਮ ਕੀਤੀ ਜਾ ਸਕੇ।

ਭਾਸ਼ਣਾਂ, ਵਿਗਿਆਪਨਾਂ, ਮੀਡੀਆ ਅਤੇ ਸੋਸ਼ਲ ਨੈਟਵਰਕਸ ਦੁਆਰਾ ਅਜਿਹੇ ਸਿਆਸੀ ਬਿਰਤਾਂਤ ਦੀ ਵਾਰ-ਵਾਰ ਦੁਹਰਾਅ ਕੇ ਸਵੈ-ਹਿੱਤੀ ਬਿਰਤਾਂਤ ਨੂੰ ਜਨਤਕ ਚੇਤਨਾ/ਜਨਤਾ ਦੇ ਜ਼ਿਹਨ ਵਿਚ ਬੈਠਾ ਦਿੱਤਾ ਜਾਂਦਾ ਹੈ। ਸਮਕਾਲੀ ਡਿਜੀਟਲ ਯੁਗ ਵਿਚ ਬਿਰਤਾਂਤਕ ਜੰਗ, ਡਾਟਾ-ਵਾਰ ਦੇ ਰੂਪ ਵਿਚ ਬੜੇ ਖਤਰਨਾਕ ਮੌਡ 'ਤੇ ਪਹੁੰਚ ਗਈ ਹੈ। ਏਅਈ (AI) ਸਕਿੰਟਾਂ ਵਿਚ ਸੂਚਨਾਵਾਂ/ਡੇਟਾ ਇਕੱਤਰ ਕਰਕੇ ਅਤੇ ਵਿਸ਼ਲੇਸ਼ਣ ਕਰਕੇ ਰੁਝਾਨਾਂ ਦੀ ਭਵਿਖਬਾਣੀ ਕਰ ਸਕਦੀ ਹੈ, ਜੋ ਨੀਤੀਆਂ ਬਣਾਉਣ ਅਤੇ ਜਨਤਕ ਧਾਰਨਾਵਾਂ ਨੂੰ ਪ੍ਰਭਾਵਿਤ ਕਰ ਸਕਦੀ ਹੈ। ਇਹ ਜਨਤਾ ਦੇ ਵਿਹਾਰ, ਪਸੰਦਾਂ ਤੇ ਨਾ-ਪਸੰਦਾਂ ਦੇ ਆਧਾਰ 'ਤੇ ਐਸੀ ਸਮੱਗਰੀ ਤਿਆਰ ਕਰਦੀ ਹੈ, ਜੋ ਲੋਕਾਂ ਦੇ ਵਿਚਾਰਾਂ ਅਤੇ ਰੁਝਾਨਾਂ ਨੂੰ ਪ੍ਰਭਾਵਿਤ ਕਰ ਸਕਦੀ ਹੈ। ਇਸ ਵਿਚ ਏਅਈ ਸੰਚਾਲਿਤ ਐਲਗੋਰਿਦਮਜ਼ ਹੀ ਨਿਰਧਾਰਤ ਕਰਦੇ ਹਨ ਕਿ ਜਨਤਕ ਰਾਏ ਨੂੰ ਮੌਡ ਦੇਣ ਲਈ ਕਿਹੜੀ ਚੀਜ਼ ਦਿਖਾਈ ਜਾਵੇ। ਇਹ ਮਿੰਟਾਂ-ਸਕਿੰਟਾਂ 'ਚ ਭਰਮਾਉਣ ਜਾਣਕਾਰੀ ਫੈਲਾਉਣ ਲਈ ਵਰਤੀ ਜਾ ਸਕਦੀ ਹੈ, ਜੋ ਤਟ-ਫੱਟ ਜਨਤਕ ਰਾਏ ਬਦਲ ਸਕਦੀ ਹੈ। ਇਹ ਲਹਿਰਾਂ/ਮੁਹਿਮਾਂ ਨੂੰ ਸਿਰਜਣ ਅਤੇ ਲਹਿਰਾਂ/ਮੁਹਿਮਾਂ ਨੂੰ ਦਬਾਉਣ ਲਈ ਸਵੈ-ਚਾਲਿਤ ਕਾਰਜ ਕਰ ਸਕਦੀ ਹੈ। ਇਸ ਦੁਆਰਾ ਨਿਰਮਤ ਬਿਰਤਾਂਤ ਜਨਤਾ 'ਤੇ ਸਕਾਰਾਤਮਕ ਅਤੇ ਨਕਾਰਾਤਮਕ ਦੋਵੇਂ ਪ੍ਰਭਾਵ ਪਾ ਸਕਦੇ ਹਨ। ਇਵੇਂ ਹੀ ਬਿਰਤਾਂਤਕਾਰ ਲੋਕਾਂ ਦੇ ਵਿਹਾਰਾਂ, ਰੁਚੀਆਂ, ਜਨ੍ਹਨਾਂ, ਭਾਵਨਾਵਾਂ ਜਿਵੇਂ ਕਿ ਡਰ, ਖਤਰੇ, ਉਮੀਦ, ਹੰਕਾਰ ਜਾਂ ਗੁੱਸੇ ਨੂੰ ਕੈਸ਼ ਕਰਦੇ ਹਨ। ਇਉਂ ਹੀ ਵੱਖ-ਵੱਖ ਧਰਮਾਂ/ਜਾਤਾਂ/ਜਮਾਤਾਂ/ਕੰਮੀਅਤਾਂ ਆਦਿ ਵਿਚ ਵੰਡੇ ਸਮਾਜਾਂ/ਦੇਸ਼ਾਂ ਵਿਚ ਵੋਟਾਂ ਦਾ ਧਰੁਵੀਕਰਨ ਕਰਦੇ ਹਨ। ਦੂਜੀ ਧਿਰ ਇਸ ਦੇ ਮੁਕਾਬਲੇ 'ਤੇ ਅਜਿਹੀ ਰਣਨੀਤੀ ਨਾਲ ਹੀ ਕਾਉਂਟਰ-ਬਿਰਤਾਂਤ ਸਿਰਜਦੀ ਹੈ। ਇਸ ਮੁਕਾਬਲੇ ਵਿਚ ਜਿਹੜੀ ਧਿਰ ਸਮਕਾਲੀ ਸਥਿਤੀ ਮੁਤਾਬਕ ਪ੍ਰਸੰਗਿਕ, ਪ੍ਰਭਾਵਸ਼ਾਲੀ ਤੇ ਤਿੱਖੇ ਬਿਰਤਾਂਤ ਸਿਰਜ ਗਈ, ਉਹ ਜਿੱਤ ਜਾਂਦੀ ਹੈ।

## ਨਵਾਂ ਵਿਸ਼ਵ ਆਰਡਰ ਤੇ ਬਿਰਤਾਂਤ

ਅਜੋਕੇ ਪੂਜੀਵਾਦ/ਨਵ-ਬਸਤੀਵਾਦ ਦੀ ਛੱਤਰ-ਛਾਇਆ ਵਿਚ ਸੰਸਾਰ ਪੱਧਰ 'ਤੇ ਆਰਥਿਕ ਤੇ ਰਾਜਨੀਤਕ ਰਣਨੀਤੀਆਂ ਬਣਦੀਆਂ ਤੇ ਲਾਗੂ ਹੁੰਦੀਆਂ ਹਨ। ਮੌਤੇ ਤੌਰ 'ਤੇ ਸੰਸਾਰ ਨੂੰ ਦੋ-ਪਿਰਾਂ ਵਿਚ ਰੱਖ ਕੇ ਸਮਝਿਆ ਜਾਂਦਾ ਰਿਹਾ ਹੈ। ਇਸਦੇ ਅੱਗੇ ਕਈ ਗੁੱਟ ਹਨ ਜੋ ਆਪਣੇ ਆਕਾਵਾਂ ਦੇ ਮਨਸ਼ਿਆਂ ਦੀ ਪੂਰਤੀ ਲਈ ਕੋਰੜਾਂ ਸੁਚਨਾਵਾਂ ਜਾਂ ਜਾਸ਼ਨੀ ਦੇ ਆਧਾਰ 'ਤੇ ਬਿਰਤਾਂਤ ਘੜ੍ਹਦੇ ਹਨ। ਸੰਸਾਰ ਭਰ ਵਿਚ ਸਰਕਾਰਾਂ ਬਣਾਉਂਦੇ-ਡੇਗਦੇ ਹਨ। ਇਸਨੂੰ ਜਿਓ ਪੈਲਟਿਕਸ ਦੇ ਨਜ਼ਰੀਏ ਤੋਂ ਸਮਝਣ ਦੀ ਕੋਸ਼ਿਸ਼ ਕਰੀਏ ਤਾਂ ਸਭ ਦੇਸ਼ਾਂ ਦੀਆਂ ਆਰਥਿਕ ਨੀਤੀਆਂ, ਵਿਦੇਸ਼-ਨੀਤੀਆਂ, ਵਪਾਰਕ ਪੈਟਰਨ, ਫੌਜੀ ਫੈਸਲੇ, ਗੱਠਜੋੜ ਅਤੇ ਅੰਤਰ-ਰਾਸ਼ਟਰੀ ਸੰਬੰਧਾਂ ਵਿਚ ਕੁਝ ਕ ਵਿਸ਼ਵੀ ਤਾਕਤਾਂ ਦਾ ਪੂਰਾ ਦਬਲ ਹੁੰਦਾ ਹੈ। 'ਇਲੂਮੀਨਾਤੀ' ਤੇ 'ਹਾਊਸ ਆਫ ਰੱਬਜਚਾਈਲਡ' ਵਰਗੀਆਂ ਅੰਡਰ-ਗਰਾਊਂਡ ਸੰਸਥਾਵਾਂ ਬਾਰੇ ਅੱਜਕੱਲੁ ਚਰਚਾ ਹੈ ਕਿ ਅਜਿਹੀਆਂ ਸੰਸਥਾਵਾਂ, ਵੱਡੀਆਂ ਕਾਰਪੋਰੇਟ ਕੰਪਨੀਆਂ ਅਤੇ ਵੱਡੇ ਬੈਂਕ ਸਭ ਦੇਸ਼ਾਂ ਦੀਆਂ ਸਰਕਾਰਾਂ ਤੇ ਸੰਯੁਕਤ ਰਾਸ਼ਟਰ ਦੇ ਫੈਸਲੇ ਪ੍ਰਭਾਵਿਤ ਕਰਦੇ ਹਨ। ਇਸ ਦੇ ਸਿੱਟੇ ਵਜੋਂ ਨਵਾਂ ਵਿਸ਼ਵ ਆਰਡਰ ਸਾਹਮਣੇ ਆਉਂਦਾ ਹੈ। ਨਵੇਂ ਵਿਸ਼ਵ ਆਰਡਰ ਵਿਚ ਸੰਸਥਾਵਾਂ ਦਾ ਗੁੰਝਲਦਾਰ ਨੈੱਟਵਰਕ ਕੰਮ ਕਰਦਾ ਹੈ। ਇਸ ਵਿਚ ਵੱਡੀਆਂ ਰਾਸ਼ਟਰੀ ਸਰਕਾਰਾਂ (ਜਿਵੇਂ ਅਮਰੀਕਾ, ਚੀਨ, ਰੂਸ, ਅਤੇ ਯੂਰਪੀ ਯੂਨੀਅਨ), ਅੰਤਰ-ਰਾਸ਼ਟਰੀ ਸੰਸਥਾਵਾਂ (ਸੰਯੁਕਤ ਰਾਸ਼ਟਰ, ਵਿਸ਼ਵ ਬੈਂਕ, ਅੰਤਰਰਾਸ਼ਟਰੀ ਮੁਦਰਾ ਕੋਸ਼), ਬਹੁ-ਰਾਸ਼ਟਰੀ ਕਾਰਪੋਰੇਸ਼ਨਾਂ (ਵੱਡੀਆਂ ਤਕਨੀਕੀ ਕੰਪਨੀਆਂ, ਮੀਡੀਆ ਅਤੇ ਸੋਸ਼ਲ ਮੀਡੀਆ ਕੰਪਨੀਆਂ, ਵਿੱਤੀ ਸੰਸਥਾਵਾਂ), ਗੈਰ-ਸਰਕਾਰੀ ਸੰਗਠਨਾਂ-ਘੋੱਸ਼ (ਅੰਤਰਰਾਸ਼ਟਰੀ ਮਨੁੱਖੀ ਅਧਿਕਾਰ ਅਤੇ ਵਾਤਾਵਰਣ ਸੰਗਠਨ) ਕਾਰਜਸ਼ੀਲ ਹਨ। ਅੱਜ ਬਹੁ-ਧਰੂਵੀ ਵਿਸ਼ਵ ਵਿਵਸਥਾ ਵਿਚ ਅਮਰੀਕਾ, ਚੀਨ, ਰੂਸ, ਅਤੇ ਹੋਰ ਉਭਰਦੀਆਂ ਸ਼ਕਤੀਆਂ ਵਿਚਕਾਰ ਪ੍ਰਤੀਯੋਗਤਾ ਵਧ ਰਹੀ ਹੈ। ਆਰਥਿਕ ਸ਼ਕਤੀ ਦਾ ਬਦਲਦਾ ਸੰਤੁਲਨ ਜਿਸ ਵਿਚ ਏਸੀਆ ਵੱਲ ਝੁਕਾਅ ਵਧ ਰਿਹਾ। ਤੇਲ, ਗੈਸ, ਪਾਣੀ, ਖਾਦ-ਪਦਾਰਥ ਅਤੇ ਭਵਿੱਖੀ ਉਪਜਾ ਸਰੋਤਾਂ ਲਈ ਮੁਕਾਬਲਾ-ਦੌੜ ਨਿਰੰਤਰ ਜਾਰੀ ਹੈ।

ਡਿਜੀਟਲ ਯੁੱਗ ਵਿਚ ਇਕ ਨਵਾਂ ਪੈਰਾਡਾਈਮ ਉਭਰਿਆ ਹੈ, ਜਿਸਨੂੰ ਅਸੀਂ ਪਿੱਛੇ 'ਤਕਨੀਕੀ ਜਾਗੀਰਵਾਦ' ਵਜੋਂ ਸਮਝ ਆਏ ਹਨ। ਇਹ ਰਵਾਇਤੀ ਪੂਜੀਵਾਦੀ ਢਾਂਚੇ ਤੋਂ ਪਾਰ ਏਅਈ ਨਾਲ ਲੈਸ ਵੱਡੀਆਂ ਤਕਨੀਕੀ ਕਾਰਪੋਰੇਸ਼ਨਾਂ ਦੇ ਦਬਦਬੇ ਵਾਲੇ ਨਵੇਂ ਯੁੱਗ ਦੀ ਸ਼ੁਰੂਆਤ ਹੈ। ਇਹ ਨਵੀਂ ਆਰਥਿਕ ਅਤੇ ਸਮਾਜਕ ਵਿਵਸਥਾ ਹੈ, ਜਿਸ ਨੇ ਨਵੇਂ ਵਿਸ਼ਵ ਆਰਡਰ ਵਿਚ ਡਿਜੀਟਲ ਉਪਤਾਦਨ ਅਤੇ ਵਿਤਰਣ ਦੇ ਪ੍ਰਾਇਮਰੀ ਸਾਧਨਾਂ ਉਪਰ ਨਿਯੰਤਰਣ ਕੀਤਾ ਹੈ ਅਤੇ ਡਿਜੀਟਲ ਪਲੇਟਫਾਰਮ ਅਰਥ-ਵਿਵਸਥਾਵਾਂ ਅਤੇ ਮੁਨਾਫੇਦਾਰੀ ਦੇ ਫਿਊਂਡਲੀ ਸੁਭਾਅ ਨੂੰ ਨਵਿਆਇਆ ਹੈ। ਇਸ ਯੁੱਗ ਵਿਚ 'ਬਿਰਤਾਂਤਾਂ ਦੀ ਜੰਗ' ਸਭ ਤੋਂ ਅਹਿਮ ਹੈ। ਕਾਰਪੋਰੇਸ਼ਨ ਜਗਤ ਡਿਜੀਟਲ ਪਲੇਟਫਾਰਮਾਂ, ਮੀਡੀਆ, ਸੋਸ਼ਲ ਮੀਡੀਆ, ਵਿਗਿਆਪਨਾਂ, ਭਾਸ਼ਣਾਂ ਤੇ ਪ੍ਰਵਚਨਾਂ ਦੇ ਸੰਦਰਭ ਵਿਚ ਸੰਸਾਰ ਪੱਧਰ 'ਤੇ ਆਪਣੀ ਮਰਜ਼ੀ ਦਾ 'ਆਰਡਰ' ਨਿਰਮਾਣ ਕਰਨ ਅਤੇ ਉਸ ਨੂੰ ਕਾਇਮ ਰੱਖਣ ਦਾ ਯਤਨ ਕਰਦਾ ਰਹਿੰਦਾ ਹੈ। ਇਸ ਵੱਡੀ ਖੇਡ/ਜੰਗ ਵਿਚ ਸਰਕਾਰਾਂ ਹਟਾਉਣਾ ਤੇ ਬਣਵਾਉਣਾ ਵੀ ਸ਼ਾਮਲ ਹੈ। ਜਿਵੇਂ ਹਾਰੀਂ ਨੇ ਗਲੋਬਲ ਬਿਰਤਾਂਤਾਂ ਦੇ ਸੰਬੰਧ ਵਿਚ ਚਿੰਤਾ ਜਾਹਿਰ ਕੀਤੀ ਸੀ ਕਿ ਜਦੋਂ ਡਿਜੀਟਲ ਮੀਡੀਆ ਅਤੇ ਇੰਟਰਨੈੱਟ ਨੇ ਕਹਾਣੀਆਂ ਦੇ ਫੈਲਾਅ ਨੂੰ ਬੇਹੱਦ ਤੇਜ਼ ਕਰ ਦਿੱਤਾ ਹੈ, ਅਜਿਹੀਆਂ ਕਹਾਣੀਆਂ ਦੀਆਂ ਜੰਗਾਂ ਲੋਕਤੰਤਰੀ ਪ੍ਰਕਿਰਿਆਵਾਂ ਲਈ ਖਤਰਨਾਕ ਹੋ ਸਕਦੀਆਂ ਹਨ। ਮਿਡਲ ਈਸਟ ਜੰਗਾਂ, ਇਜ਼ਰਾਈਲ-ਫਲਸਤੀਨ ਅਤੇ ਰੂਸ-ਯੂਕਰੇਨ ਜੰਗ ਅਤੇ ਬੰਗਲਾਦੇਸ਼ ਆਦਿ ਦੇਸ਼ਾਂ ਵਿਚ ਸੱਤਾ ਪਰਿਵਰਤਨਾਂ ਨੂੰ ਮਾਹਿਰ ਵਿਸ਼ਵ ਸ਼ਕਤੀ ਦੇ ਬਦਲਦੇ ਸੰਤੁਲਨ ਵਜੋਂ ਵੇਖਦੇ ਰਹੇ ਹਨ।

## ਭਾਰਤ ਅਤੇ ਬਿਰਤਾਂਤ ਦੀ ਜੰਗ

ਭਾਰਤੀ ਪ੍ਰਸੰਗ ਵਿਚ ਬਿਰਤਾਂਤ ਅਤੇ ਪ੍ਰਤੀ-ਬਿਰਤਾਂਤ ਘੜਨ ਦੀ ਲੰਬੀ ਫ਼ਹਰਿਸਤ ਹੈ ਜਿਨ੍ਹਾਂ ਨੇ ਭਾਰਤੀ ਸਮਾਜ-ਸਭਿਆਚਾਰਕ ਢਾਂਚੇ, ਸਮੁੱਚੀ ਜੀਵਨ-ਜਾਚ ਤੇ ਲੋਕਤੰਤਰ 'ਤੇ ਝੁੱਘਾ ਪ੍ਰਭਾਵ ਪਾਇਆ। ਧਰਮ-ਨਿਰਪੱਖ ਬਿਰਤਾਂਤ (ਯੂਨਿਟੀ ਇਨ ਡਾਇਵਰਸਿਟੀ: ਭਾਰਤ ਦੀ ਵਿਭਿੰਨਤਾ ਨੂੰ ਤਾਕਤ ਵਜੋਂ ਦੇਖਣਾ), ਸੰਵਿਧਾਨਕ ਰਾਸ਼ਟਰਵਾਦ (ਭਾਰਤ ਦੇ ਸੰਵਿਧਾਨ 'ਤੇ ਅਧਾਰਿਤ ਰਾਸ਼ਟਰੀ ਪਛਾਣ), ਸਭਿਆਚਾਰਕ ਰਾਸ਼ਟਰਵਾਦ (ਭਾਰਤ ਦੀ ਸਾਝੀ ਸਭਿਆਚਾਰਕ ਵਿਰਾਸਤ 'ਤੇ ਜ਼ੋਰ) ਨਵ-ਉਦਾਰਵਾਦੀ ਕਲਿਆਣਕਾਰੀ ਰਾਜ ਤੇ ਭਾਰਤੀ ਪੰਚਪਰਾਵਾਂ 'ਤੇ ਅਧਾਰਿਤ ਸਵਦੇਸ਼ੀ ਆਰਥਿਕ ਮਾਡਲ ਅਤੇ ਰਾਸ਼ਟਰਵਾਦੀ ਬਿਰਤਾਂਤ (ਭਾਰਤ ਨੂੰ ਹਿੱਦੂ ਰਾਸ਼ਟਰ ਵਜੋਂ ਪਰਿਭਾਸ਼ਿਤ

ਕਰਨ), ਆਦਿ ਆਧਾਰਿਤ ਪ੍ਰਮੁੱਖ ਬਿਰਤਾਂਤ ਪ੍ਰਚਲਿਤ ਹਨ। ਭਾਰਤੀ ਰਾਜਨੀਤੀ ਵਿਚ ਵੋਟ ਦਾ ਧਰੁਵੀਕਰਨ ਕਰਨ ਹਿੱਤ ਕਦੀ ਗਾਂਪੀਵਾਦੀ ਬਨਾਮ ਕ੍ਰਾਂਤੀਕਾਰੀ ਵਿਚਾਰਧਾਰਾ, ਭਾਰਤ ਦੀ ਵੰਡ, ਦੁਸ਼ਮਣ ਦੇਸ, ਰਾਮ ਮੰਦਿਰ-ਬਾਬਰੀ ਮਸਜਿਦ ਮੁੱਦੇ ਉਪਰ, ਕਦੀ ਦਿੱਲੀ ਦੰਗਿਆਂ, ਗੁਜਰਾਤ ਦੰਗਿਆਂ, ਕਸ਼ਮੀਰ, ਧਰਮ-ਪਰਿਵਰਤਨ, ਇਕ ਦੇਸ ਇਕ ਕਾਨੂੰਨ, ਨਾਗਰਿਕਤਾ ਸੋਧ ਕਾਨੂੰਨ (CAA) ਅਤੇ ਰਾਸ਼ਟਰੀ ਨਾਗਰਿਕ ਰਜਿਸਟਰ (NRC) ਅਤੇ ਕਾਰਪੋਰੇਟ ਖੇਤੀ ਬਨਾਮ ਨਿਮਨ ਕਿਸਾਨੀ ਤੇ ਕਿਸਾਨ ਅੰਦੋਲਨ, ਹਿੰਦੀ ਬਨਾਮ ਖੇਤਰੀ ਭਾਸ਼ਾਵਾਂ ਆਦਿ ਮੁੱਦਿਆਂ ਉਪਰ ਬਿਰਤਾਂਤਾਂ ਅਤੇ ਪ੍ਰਤੀ-ਬਿਰਤਾਂਤਾਂ ਦੀ ਚਲਦੀ ਰਹੀ ਜੰਗ ਨੇ ਭਾਰਤੀ ਲੋਕਤੰਤਰ 'ਤੇ ਦੀਰਘ-ਕਾਲੀਨ ਪ੍ਰਭਾਵ ਪਾਏ।

## ਪੰਜਾਬ ਅਤੇ ਬਿਰਤਾਂਤ ਦੀ ਜੰਗ

ਇਤਿਹਾਸਕ ਪ੍ਰਸੰਗ ਤੋਂ ਵੇਖੀਏ ਤਾਂ ਪੰਜਾਬ ਭੂਗੋਲਿਕ, ਸਿਆਸੀ ਅਤੇ ਸਮਾਜਕ ਉਥਲ-ਪੁਥਲ ਦਾ ਪ੍ਰਮੁੱਖ ਸਥਾਨ ਰਿਹਾ ਹੈ। ਸੰਘਰਸ਼ ਅਤੇ ਵੰਡਾਂ ਇਸਦੀ ਹੋਣੀ ਰਹੀ ਹੈ। ਸਮੇਂ-ਸਮੇਂ ਵਾਪਰੀਆਂ ਘਟਨਾਵਾਂ ਨੇ ਪੰਜਾਬ ਦੇ ਪਿੰਡੇ 'ਤੇ ਛੁੱਧੇ ਦਾਗ ਛੱਡੇ ਹਨ। ਇਹ ਘਟਨਾਵਾਂ ਧਿਰਾਂ ਵੱਲੋਂ ਸਿਰਜੀਆਂ ਕਹਾਣੀਆਂ ਕਾਰਨ ਵਾਪਰਦੀਆਂ ਰਹੀਆਂ ਹਨ। ਸੰਸਾਰ ਦੇ ਇਤਿਹਾਸ ਵਿਚ ਬਹੁਤ ਸਾਰੀਆਂ ਲੜਾਈਆਂ ਕਹਾਣੀਆਂ 'ਤੇ ਹੀ ਲੜੀਆਂ ਗਈਆਂ ਹਨ। ਜਿਵੇਂ ਹਰਾਗੀ ਕਹਿੰਦਾ ਕਿ ਮਨੁੱਖ ਮਨ ਵਿਚ ਬਣੀਆਂ ਕਹਾਣੀਆਂ, ਮਾਨਤਾਵਾਂ ਜਾਂ ਵਿਸ਼ਵਾਸਾਂ ਲਈ ਲੜਦੇ ਹਨ। ਬਿਰਤਾਂਤ ਦੀ ਸ਼ਕਤੀ ਲੋਕਾਂ ਨੂੰ ਬੁਰੀ ਤਰ੍ਹਾਂ ਵੰਡ ਸਕਦੀ ਹੈ। ਪੰਜਾਬ ਇਕ ਮਿਸ਼ਨਰੀ ਸਭਿਆਚਾਰ, ਬਹੁ-ਭਾਸ਼ਾਈ, ਬਹੁ-ਧਰਮੀ ਅਤੇ ਬਹੁ-ਪਰੰਪਰਾਈ ਖਿੱਤਾ ਹੈ। ਇਸ ਵਿਚ ਧਾਰਮਿਕ ਮਾਨਤਾਵਾਂ ਦੇ ਨਾਲ-ਨਾਲ ਸੰਪਰਦਾਈ, ਭਾਸ਼ਾਈ, ਇਲਾਕਾਈ, ਜਮਾਤੀ ਤੇ ਜਾਤੀ ਆਦਿ ਵਿਸ਼ਵਾਸਾਂ/ਮਾਨਤਾਵਾਂ ਦੇ ਆਧਾਰ 'ਤੇ ਵੀ ਟਕਰਾਅ ਰਹੇ ਹਨ। ਵੱਖ-ਵੱਖ ਧਿਰਾਂ ਕੋਲ ਪੰਜਾਬ ਦੇ ਇਤਿਹਾਸ, ਪਛਾਣ ਅਤੇ ਭਰਵਿੱਖ ਬਾਰੇ ਆਪੋ-ਆਪਣੀ ਵਿਆਖਿਆ ਹੈ, ਜਿਸ ਕਾਰਨ ਇਸ ਸਬੰਧੀ ਪਰਸਪਰ ਵਿਰੋਧੀ ਬਿਰਤਾਂਤ ਮਿਲਦੇ ਹਨ। ਵੱਖ-ਵੱਖ ਸਮੂਹਾਂ ਨੇ ਆਪਣੇ-ਆਪਣੇ ਬਿਰਤਾਂਤ ਘੜੇ ਅਤੇ ਇਨ੍ਹਾਂ ਦੇ ਟਕਰਾਅ ਲੜਾਈਆਂ ਵਿਚ ਸਾਹਮਣੇ ਆਉਂਦੇ ਰਹੇ। ਬਿਰਤਾਂਤਾਂ ਦੀ ਜੰਗ ਵਿਚ ਵਾਰ-ਵਾਰ ਪੰਜਾਬ ਨੇ ਆਪਣੀ ਸੁਰਤ ਤੇ ਸੀਰਿਤ ਦੀ ਬਲੀ ਦਿੱਤੀ ਹੈ। ਵਾਰ-ਵਾਰ ਪੰਜਾਬ ਤਕਸੀਮ ਦਰ ਤਕਸੀਮ ਹੁੰਦਾ ਰਿਹਾ।

ਇਤਿਹਾਸਕ ਤੌਰ 'ਤੇ ਗੁਰੂ ਨਾਨਕ ਦੇਵ ਦੇ ਜੀਵਨ ਦਰਸ਼ਨ ਰਾਹੀਂ ਉਦੈ ਹੋਏ ਸਰਬੱਤ ਦੇ ਭਲੇ, ਚੜ੍ਹਦੀ ਕਲਾ, ਸਿਰ ਦੀਜੈ ਕਾਣ ਨਾ ਕੀਜੈ, ਕਿਰਤ ਕਰਨ ਅਤੇ ਵੰਡ ਕੇ ਛਕਣ ਵਾਲੇ ਸ਼ਾਨਦਾਰ ਬਿਰਤਾਂਤ ਨੇ ਪੰਜਾਬ ਦੀ ਧਰਤ ਨੂੰ ਚੜ੍ਹਦੀ ਕਲਾ ਦਾ ਸਮਾਜ-ਸਭਿਆਚਾਰ ਸਿਰਜਣ ਵਿਚ ਅਹਿਮ ਭੂਮਿਕਾ ਨਿਭਾਈ। ਸਿਖ ਲਹਿਰ ਦੇ ਤੌਰ 'ਤੇ ਇਸੇ ਬਿਰਤਾਂਤ ਨੂੰ ਗੁਰੂ ਪਰੰਪਰਾ ਨੇ ਅੱਗੇ ਤੱਤਿਆ ਅਤੇ ਬਾਹਮਣਵਾਦੀ ਤੇ ਮੁਗਲੀ ਝੂਠੀਆਂ ਮਾਨਤਾਵਾਂ ਦੇ ਵਿਰੋਧ ਵਿਚ, ਇਨਸਾਫ਼-ਪਸੰਦ, ਹੱਕ-ਸੱਚ ਦੀ ਖਾਤਰ ਖੜ੍ਹਨ ਤੇ ਲੜਨ ਵਾਲਾ, ਭੇਦ ਭਾਵ 'ਤੇ ਮੁਕਤ ਬਗਬਾਰੀ ਆਧਾਰਿਤ ਸਰਬ-ਸ਼ਾਸ਼ਾ ਖਾਲਸ ਸਮਾਜ/ਪੰਥ ਸਿਰਜਿਆ। ਇਸ ਵਿਚੋਂ ਹੀ ਸਿੱਖ ਰਾਜ ਦਾ ਉਦੈ ਹੋਇਆ ਜੋ ਮਹਾਰਾਜਾ ਰਣਜੀਤ ਸਿੰਘ ਦੇ ਰਾਜ 'ਸਰਕਾਰ ਏ ਖਾਲਸਾ' ਵਿਚ ਪੰਜਾਬ ਦੀ ਸਮੂਹ ਲੋਕਾਈ ਦੀ ਅਖੰਡਤਾ ਤੇ ਇਕਮੁਠਤਾ ਦਾ ਪ੍ਰਤੀਕ ਬਣਿਆ। ਮਹਾਰਾਜੇ ਦੇ ਬਿਮਾਰੀ ਦੌਰਾਨ ਅਤੇ ਅਕਾਲ ਚਲਾਣੇ ਉਪਰੰਤ ਪੰਜਾਬ ਦੀ ਸੱਤਾ ਹਥਿਆਉਣ ਲਈ ਬਾਹਰੋਂ ਅੰਗਰੇਜ਼ਾਂ ਦੁਆਰਾ ਸਿਰਜੇ ਤਾਕਤਵਰ ਬਿਰਤਾਂਤਾਂ ਦਾ ਮੁਕਾਬਲਾ ਕਰਨਾ ਮੁਸਕਿਲ ਹੋ ਗਿਆ ਤੇ ਅੰਦਰੋਂ ਆਪਣਿਆਂ ਦੀ ਖਿੱਚੋਤਾਣ ਦੇ ਕਮਜ਼ੋਰ ਕੀਤੇ ਰਾਜ ਉਪਰ ਅੰਗਰੇਜ਼ੀ ਧੋਨ ਨੇ ਕਬਜ਼ਾ ਕਰ ਲਿਆ। ਅੰਗਰੇਜ਼ਾਂ ਨੇ ਆਪਣੇ ਰਾਜ ਨੂੰ ਕਾਇਮ ਰੱਖਣ ਲਈ ਅਜਿਹੇ ਬਿਰਤਾਂਤ ਘੜੇ ਅਤੇ ਪ੍ਰਚਾਰੇ ਜੋ ਪੰਜਾਬੀਆਂ ਨੂੰ ਵੱਖ-ਵੱਖ ਫਿਰਕਿਆਂ ਵਿਚ ਵੰਡਣ ਵਾਲੇ ਸਨ। ਬਹੁ-ਭਾਸ਼ਾਈ, ਬਹੁ-ਧਰਮੀ, ਬਹੁ-ਜਾਤੀ ਤੇ ਬਹੁ-ਪਰੰਪਰਾਈ ਪੰਜਾਬ ਦੇ ਬਸ਼ਿੰਦੇ ਵੰਡੀਆਂ ਵਾਲੇ ਬਿਰਤਾਂਤਾਂ ਨਾਲ ਵੰਡੇ ਗਏ। ਗੁਰੂ ਪਰੰਪਰਾ ਦੁਆਰਾ ਪੈਦਾ ਹੋਏ ਤੇ ਵਿਗਸੇ ਬਿਰਤਾਂਤ/ਵਿਚਾਰਾਂ ਤੋਂ ਟੁੱਟ ਕੇ ਪੰਜਾਬੀ ਫੁੰਗੀਆਂ ਦੇ ਕੜੇ ਬਿਰਤਾਂਤਾਂ ਦੀ ਗਰਿਫਤ ਵਿਚ ਆ ਗਏ। ਜਿਸ ਨੂੰ ਪ੍ਰ. ਪੂਰਨ ਸਿੰਘ 'ਪੰਜਾਬ ਸਾਰਾ ਜੀਂਦਾ ਗੁਰੂ ਦਾ ਨਾਮ 'ਤੇ' ਕਹਿੰਦਾ ਉਸ ਪੰਜਾਬ ਦੀ ਸਰਬ-ਸ਼ਾਸ਼ੀ ਤਹਿਜ਼ੀਬ ਖੇਤੂ-ਖੇਤੂ ਹੋ ਗਈ ਤੇ ਸਭ ਆਪੋ-ਆਪਣੇ ਫਿਰਕੇ ਦੇ ਵਿਸ਼ਵਾਸਾਂ/ਮਾਨਤਾਵਾਂ ਦੀ ਸ਼ਰਨ ਵਿਚ ਚਲੇ ਗਏ। ਹਾਕਮ/ਅੰਗਰੇਜ਼ ਇਹੋ ਚਾਹੁੰਦਾ ਸੀ। ਏਥੋਂ ਹੀ 1947 ਵਿਚ ਪੰਜਾਬ ਨੂੰ ਵੰਡ ਦਾ ਦੁਖਾਂਤ ਹੰਦਾਉਣਾ ਪੈਂਦਾ ਹੈ।

ਸੋ ਸਿੱਖ ਰਾਜ ਬਣਨ ਤੇ ਖੁਸ਼ਣ, ਦਿੱਲੀ ਫਤਿਹ, ਸਿੱਖ ਰਾਜ ਦੇ ਆਦਰਸ਼ ਮਾਡਲ ਤੋਂ ਤਕਸੀਮ ਦਰ ਤਕਸੀਮ ਹੁੰਦੇ ਪੰਜਾਬ ਵਿਚ ਸੰਤਾਲੀ ਦਾ ਦੁਖਾਂਤ, ਹਿੰਦੂ/ਸਿੱਖ-ਮੁਸਲਿਮ, ਪੰਜਾਬੀ ਸੂਬਾ ਅੰਦੋਲਨ, ਨਕਸਲਵਾੜੀ ਅੰਦੋਲਨ, ਨਾਬਰੀ, ਸ਼ਹਾਦਤ, ਦੇਸ-ਭਗਤੀ, ਗੱਦਾਰੀ, ਬਹਾਦਰੀ, ਇਨਕਲਾਬ, ਭਾਰਤ ਬਨਾਮ ਪੰਜਾਬ, ਹਰੀ-

ਕਾਂਤੀ, ਚੰਡੀਗੜ੍ਹ, ਪੰਜਾਬ ਦੇ ਪਾਣੀ, ਖਾੜਕੂਵਾਦ, ਕਿਸਾਨ ਅੰਦੋਲਨ, ਕਿਸਾਨ ਤੇ ਵਪਾਰੀ, ਜੱਟ ਤੇ ਗੈਰ-ਜੱਟ, ਪੰਜਾਬੀ-ਗੈਰ ਪੰਜਾਬੀ, ਦਲਿਤ ਤੇ ਗੈਰ-ਦਲਿਤ, ਪੇਂਡੂ-ਸ਼ਹਿਰੀ ਅਤੇ ਵੱਖਰੀ ਪਛਾਣ ਆਦਿ ਦੇ ਬਿਰਤਾਂਤਾਂ-ਪ੍ਰਤੀ-ਬਿਰਤਾਂਤਾਂ ਦੀ ਜੰਗ ਮੱਧਕਾਲ ਤੋਂ ਹੁਣ ਤਕ ਚੱਲੀ ਜਾ ਰਹੀ ਹੈ। ਇਨ੍ਹਾਂ ਵੰਡੀਆਂ ਤੇ ਲੜਾਈਆਂ ਦੀ ਮਾਰ ਨੇ ਪੰਜਾਬ ਦੀ ਆਰਥਿਕਤਾ ਨੂੰ ਏਨਾ ਕਮਜ਼ੋਰ ਕਰ ਦਿੱਤਾ ਹੈ ਕਿ ਪੰਜਾਬ ਨੈਰੋਟਿਵ ਦੀ ਸਬ-ਟੈਕਸਟ ਵਿਚ ਯੂਥ ਮਾਈਗ੍ਰੇਸ਼ਨ, ਕਰਜ਼ੇ, ਖੁਦਕਸ਼ੀਆਂ, ਗੁੰਡਾਗਰਦੀ, ਨਸ਼ੇਖੇਰੀ ਤੇ ਉਤੇਜ਼ਦੇ/ਉਤੇਜ਼ੇ ਪੰਜਾਬ ਦੇ ਬਿਰਤਾਂਤ ਪ੍ਰਭਾਵਸ਼ਾਲੀ ਹੋ ਰਹੇ ਹਨ। ਇਨ੍ਹਾਂ ਸਬ-ਬਿਰਤਾਂਤਾਂ ਨੂੰ ਮੁੱਦਾ ਬਣਾ ਕੇ ਪੰਜਾਬ ਦੇ ਪ੍ਰਮੁੱਖ ਰਾਜਨੀਤਕ ਦਲ ਆਪਣਾ 'ਬਦਲਾਅ ਜਾਂ ਨਵ-ਪੰਜਾਬ' ਸਿਰਜਣ ਦਾ ਬਿਰਤਾਂਤ ਸਥਾਪਿਤ ਕਰਦੇ ਰਹੇ ਹਨ। ਸੱਤਾ ਬਦਲਦੇ ਰਹੇ ਹਨ। ਸੱਤਾ ਬਦਲਦਿਆਂ ਬਿਰਤਾਂਤਾਂ ਤੇ ਕਾਉਂਟਰ-ਬਿਰਤਾਂਤਾਂ ਦੀ ਪੜੀਸ਼ਨ ਵੀ ਬਦਲ ਜਾਂਦੀ ਹੈ। ਇਹ ਅਦਲਾ-ਬਦਲੀ ਦੀ ਗਤੀਸ਼ੀਲ ਪ੍ਰਕਿਰਿਆ ਕਈ ਦਹਾਕਿਆਂ ਤੋਂ ਜਾਰੀ ਹੈ। ਪੰਜਾਬ ਦੇ ਆਮ ਲੋਕਾਂ ਵਿਚ ਹੁਣ ਤਾਂ ਇਹ ਨਿਰਾਸ਼ਵਾਦੀ ਜਿਹਾ ਬਿਰਤਾਂਤ ਬਣਦਾ ਜਾ ਰਿਹਾ ਹੈ ਕਿ ਪੰਜਾਬ ਦਾ ਕੁਝ ਨਹੀਂ ਹੋ ਸਕਦਾ।

ਇਸ ਦੇ ਬਾਵਜੂਦ ਇਕ ਵਿਲੱਖਣ ਤੇ ਪ੍ਰਭਾਵਸ਼ਾਲੀ ਬਿਰਤਾਂਤ ਕਿਸਾਨ ਅੰਦੋਲਨ ਨੇ ਸਿਰਜਿਆ ਜਿਸ ਨੇ ਬਾਬੇ ਨਾਨਕ ਵਾਲੇ ਬਿਰਤਾਂਤ ਨੂੰ ਮਜ਼ਬੂਤੀ ਨਾਲ ਮੁੜ-ਸੁਰਜੀਤ ਕੀਤਾ ਹੈ। ਇਸ ਨੈਰੋਟਿਵ ਵਿਚ ਸਭ ਵਰਗਾਂ ਦੀ ਆਵਾਜ਼ ਆ ਸ਼ਾਮਲ ਹੋਈ। ਪੰਜਾਬ ਦੀ ਜ਼ਰਖੇਜ਼ ਜਮੀਨ ਵਿਚ ਸਰਬੱਤ ਦਾ ਭਲਾ ਵੀ ਪਿਆ ਤੇ ਨਾਬਰੀ ਵੀ ਪਈ ਹੈ। ਰਿਸਕ ਉਠਾਉਣ ਦਾ ਜ਼ਜਬਾ ਤੇ 'ਪ੍ਰੈਮ ਖੇਲਣ ਕਾ ਚਾਉ' ਪਿਆ ਹੈ। ਹੱਕ-ਸੱਚ ਲਈ 'ਤਲੀ ਤੇ 'ਸਿਰੁ' ਧਰਨ ਦੀ ਵੰਗਾਰ ਪਈ ਹੈ। ਪੰਜਾਬੀ ਰੂਹ ਦੀ ਘਾੜਤ ਸ਼ਬਦ ਦੀ ਸਾਣ 'ਤੇ ਤੱਥੀ ਕੀਤੀ 'ਸਚ ਕੀ ਕਾਤੀ' ਅਤੇ ਹੱਕ-ਹਲਾਲ ਦੀ ਕਿਰਤ ਕਮਾਈ ਵਿਚੋਂ ਘੜੀ ਹੈ। ਇਨ੍ਹਾਂ ਦੇ ਜੀਨ ਵਿਚ ਕਿਰਤੀ ਤੇ ਅੰਨਦਾਤੇ ਦਾ ਸਵੈ-ਮਾਣ ਪਿਆ ਹੈ ਜੋ ਵਿਹਾਰਕ ਪੱਧਰ 'ਤੇ ਭਰਾਤੀ-ਭਾਵ ਤੇ ਗੌਰਵਮਈ ਜੀਉਣ ਨਾਲ ਲਬਰੇਜ਼ ਹੈ ਪਰ ਇਸ ਬਿਰਤਾਂਤ ਨੂੰ ਪੰਜਾਬ ਦੀਆਂ ਸਭ ਸਿਆਸੀ ਧਿਰਾਂ ਨੇ ਪੁੱਠਾ ਗੋੜਾ ਦੇਣ ਦੀ ਕੋਸ਼ਿਸ਼ ਕੀਤੀ ਹੈ। ਵੋਟਾਂ ਦੀ ਖੇਡ ਲਈ ਸਿਆਸੀ ਖਿਡਾਰੀਆਂ ਨੂੰ ਇਹੋ ਜਿਹਾ ਮੈਦਾਨ ਚਾਹੀਦਾ ਹੈ, ਜਿਥੇ ਲੋਕਤੰਤਰਿਕ ਤੇ ਵਿਦਿਆਕ ਸੰਸਥਾਵਾਂ ਦਾ ਭੱਠਾ ਬੈਠਾ ਹੋਵੇ। ਅਜਿਹੀ ਥਾਂ ਵਿਦਿਆ, ਰੁਜ਼ਗਾਰ/ਕੰਮਕਾਜ਼ ਤੇ ਸਿਹਤ ਸਹੂਲਤਾਂ ਨਾ ਪ੍ਰਦਾਨ ਕਰਕੇ ਲੋਕਾਂ ਨੂੰ ਗਰੀਬੀ ਵੱਲ ਪੱਕਿਆ ਜਾਂਦਾ ਹੈ। ਗਰੀਬੀ ਮਨੁੱਖਾਂ ਨੂੰ ਨਿਵਾਣਾਂ ਵੱਲ ਲੈ ਜਾਂਦੀ ਹੈ। ਨਾ ਵਿਹੋਧ ਦਾ, ਨਾ ਪ੍ਰਤੀਹੋਧ ਦਾ ਅਤੇ ਨਾ ਕਿਸੇ ਸਮੂਹਿਕ ਸ਼ਕਤੀ ਦੇ ਵਿਦਰੋਹ ਦਾ ਖੌਫ਼; ਅਜਿਹੀ ਸਥਿਤੀ ਵਿਚ ਧੱਕ ਕੇ ਸੱਤਾਵਾਨ ਧਿਰਾਂ ਨਿਸਚਿੰਤ ਹੋ ਜਾਂਦੀਆਂ ਹਨ। ਫਿਰ ਪੈਂਡਾਂ ਵੰਡਣ ਦੀ ਮਾਨਸਿਕਤਾ ਪੰਜਾਬੀਆਂ ਨੂੰ ਅੰਨਦਾਤੇ ਤੋਂ ਭਖਾਰੀ ਬਣਾਉਣ ਦੇ ਰਾਹ ਪੈਂਦੀ ਹੈ। ਪੰਜਾਬ ਨੂੰ ਇਸ ਨਿਧਾਰ ਵਾਲੀ ਨਵੀਂ ਪਛਾਣ ਵੱਲ ਧਕੇਲਿਆ ਜਾ ਰਿਹਾ ਹੈ।

ਅੱਜ ਉਪਭੋਗੀ, ਮੁਫ਼ਤਖੋਰੀ ਤੇ ਲੋਭੀ ਵਰਤਾਏ ਵਿਚ ਪੰਜਾਬ ਦਾ ਅਰਥਚਾਰਾ, ਜਮੀਨ, ਹਵਾ, ਪਾਣੀ, ਖੇਤੀ, ਉਦਯੋਗ, ਸਿੱਖਿਆ, ਰੁਜ਼ਗਾਰ ਤੇ ਵਿਉਪਾਰ ਸਭ ਬਰਬਾਦ ਹੋ ਰਹੇ ਹਨ। ਪੰਜਾਬ ਨੂੰ ਖੁਸ਼ਹਾਲ ਤੇ ਮਜ਼ਬੂਤ ਕਰਨ ਦੀ ਜਿਨ੍ਹਾਂ ਧਿਰਾਂ 'ਤੇ ਜ਼ਿੰਮੇਵਾਰੀ ਰਹੀ, ਉਹ ਲੋਕ-ਲਭਾਊ ਬਿਰਤਾਂਤਾਂ ਦੇ ਆਸਰੇ ਵੋਟ ਬੈਂਕ ਕਾਇਮ ਰੱਖਣ ਦੀ ਕੋਸ਼ਿਸ਼ ਵਿਚ ਰਹੇ ਹਨ। ਕਾਰਪੋਰੇਟਸ ਦੀ ਆਪਣੇ ਵਪਾਰਕ ਬਿਰਤਾਂਤ ਹਨ। ਲਭਾਊਣੀ ਇਸਤਿਹਾਰਬਾਕੀ ਰਾਹੀਂ ਖਪਤੀ ਮਾਨਸਿਕਤਾ ਬਣਾ ਕੇ ਅਤੇ ਬੇਲੋੜੀ ਲੋੜ ਪੈਦਾ ਕਰਕੇ ਘਰਾਂ 'ਚ ਉਦਿਦਾ ਠੋਸੇ ਜਾਂਦੇ ਹਨ। ਪਾਪੂਲਰ ਸੰਗੀਤ, ਜਸ਼ਨਾਵੀ ਤੇ ਕਾਮੁਕ ਦਿਸ਼-ਸਭਿਆਚਾਰ ਨੂੰ ਜਵਾਨੀ ਅਗੇ ਪੋਸ਼ ਕੇ ਭਰਮਾਊ ਯਥਾਰਥ ਸਿਰਜ ਦਿੱਤਾ ਜਾਂਦਾ ਹੈ। ਜਾਅਲੀ ਨਾਇਕ, ਜਾਅਲੀ ਪਛਾਣ ਤੇ ਗੌਰਵ ਅਤੇ ਛੋਕੀ ਸ਼ਾਨੋ-ਸ਼ੋਕਤ ਦੀ ਮਿਥ ਤਿਆਰ ਕਰਕੇ ਕਰਜ਼ ਤੇ ਕਿਸਤਾਂ ਦੇ ਜਾਲ ਵਿਛਾਏ ਜਾਂਦੇ ਹਨ। ਸਿਹਤ ਤੇ ਸਿੱਖਿਆ ਵਰਗੇ ਸਾਫ਼-ਪਾਕ ਖੇਤਰਾਂ ਵਿਚ ਵੀ ਕਾਰਪੋਰੇਟਸ ਅਤੇ ਲੋਭੀ/ਅਪਗਾਹੀ ਮਾਫ਼ੀਆ ਸਰਗਰਮ ਹੈ ਜੋ ਗੁਰਮਾਹਕੁਨ ਬਿਰਤਾਂਤਾਂ ਦੇ ਸਿਰ 'ਤੇ ਅਥਾਹ ਮੁਨਾਫ਼ਾ ਲੁੱਟ ਰਹੇ ਹਨ। ਇਨ੍ਹਾਂ ਦੇ ਮੁਕਾਬਲੇ ਸਾਨੂੰ ਪੰਜਾਬ ਦੀ ਤਰੱਕੀ ਤੇ ਖੁਸ਼ਹਾਲੀ ਲਈ ਸਮੇਂ ਦੇ ਹਾਣ ਦੇ ਅਤੇ ਨੇਕ-ਨੀਤੀਆਂ ਵਾਲੇ ਬਿਰਤਾਂਤ ਬੁਣਨ ਦੀ ਲੋੜ ਹੈ। ਇਸ ਲਈ ਇਕ ਪਾਸੇ ਜਿੱਥੇ ਸਾਨੂੰ ਵੰਡੀ ਗਿਣਤੀ ਵਿਚ ਇਕ-ਦੂਜੇ ਨਾਲ ਸਹਿਯੋਗ ਕਰਨ ਵਾਲੇ ਸੁਚੇਤ ਅਤੇ ਨੈਤਿਕ ਪਹੁੰਚ ਵਾਲੇ ਲੋਕਾਂ ਦੀ ਲੋੜ ਹੈ, ਉੱਥੇ ਸਾਡੀ ਸਮੂਹਿਕ ਕਲਪਨਾ ਨੂੰ ਜਗਾਉਣ ਲਈ ਚੰਗੀ ਇਗਾਦੇ ਵਾਲੇ ਬਿਰਤਾਂਤਾਂ ਤੇ ਉਨ੍ਹਾਂ ਨੂੰ ਬੁਣਨ ਵਾਲੇ ਸੁਹਿਰਦ ਸੁਪਨਸਾਜ਼ਾਂ ਦੀ ਲੋੜ ਹੈ। ਸਮਕਾਲੀ ਜਿਓ ਪੌਲੀਟਿਕਸ ਦੇ ਦੌਰ ਵਿਚ ਬਿਰਤਾਂਤਾਂ ਦਾ ਵੰਡਾ ਮਹੱਤਵ ਹੈ। ਪੰਜਾਬ ਦੇ ਨਵ-ਸਿਰਜਣ ਲਈ ਉਪਰੋਕਤ ਕਿਸਮ ਦੇ ਸਥਾਪਤ ਕੀਤੇ ਜਾ ਰਹੇ ਬਿਰਤਾਂਤਾਂ ਨੂੰ ਉਧੇੜਨਾ ਤੇ ਮੁੜ-ਬੁਣਨਾ ਪੈਣਾ ਹੈ। ਜਿਹੜਾ ਖਾਸ ਬਿਰਤਾਂਤ ਲੋਕਾਂ ਦੀ ਭਲਾਈ ਕਰਨ ਦੀ ਥਾਂ, ਉਨ੍ਹਾਂ ਨੂੰ ਦੁਖੀ ਕਰਦਾ ਹੈ ਤਾਂ ਉਸਨੂੰ ਕਾਉਂਟਰ ਕਿਉਂ ਨਾ ਕੀਤਾ ਜਾਵੇ ਤੇ ਬਦਲਿਆ ਕਿਉਂ ਨਾ ਜਾਵੇ!

ਇਹ ਮੁੜ-ਬੁਣਨ ਦਾ ਅਮਲ ਪੰਜਾਬ ਦੀ ਭੋਈ 'ਚੋਂ ਉਪਜੀ ਅਮੀਰ ਪਰੰਪਰਾ ਅਤੇ ਵਿਸ਼ਵ ਭਰ ਦੀਆਂ ਤਕਨੀਕੀ ਤਰੱਕੀਆਂ ਦੇ ਸਮਨਵੈ ਤੇ ਸੰਵਾਦ ਵਿਚੋਂ ਕਰਨਾ ਪਵੇਗਾ। ਨਿਰਸੰਦੇਹ ਇਸਦਾ ਤਾਣਾ-ਬਾਣਾ ਰੰਗ-ਬਰੰਗਾ ਹੋਵੇਗਾ ਤੇ ਸਹੀ ਮਾਇਨਿਆਂ ਵਿਚ ਰੰਗਲੇ ਪੰਜਾਬ ਦੀ ਅਕਾਸ਼ੀ ਕਰੇਗਾ। ਸਮੇਂ-ਸਮੇਂ ਪੰਜਾਬ ਨੂੰ ਇਕ ਰੰਗਾ ਕਰਨ ਦੇ ਬਿਰਤਾਂਤ ਸਿਰਜੇ ਜਾਂਦੇ ਰਹੇ ਹਨ। ਇਕਾਰਥੀ ਵਲਗਣਾਂ ਵਲਣ ਦੀਆਂ ਕੋਸ਼ਿਸ਼ਾਂ ਕੀਤੀਆਂ ਜਾਂਦੀਆਂ ਰਹੀਆਂ ਪਰ ਭਰ ਵਹਿਦੇ ਦਰਿਆ ਨੇ ਝੀਲ ਜਾਂ ਛੱਪੜ ਰੂਪੀ ਬੰਦ ਪ੍ਰਬੰਧਾਂ ਨੂੰ ਬਹੁਤੀ ਦੇਰ ਸਵੀਕਾਰਿਆ ਨਹੀਂ। ਪੰਜਾਬ ਦੇ ਵਿਚਾਰ/ਚਿੰਤਨ ਦਾ ਗੁਪਕ ਦਰਿਆ ਹੈ, ਜਿਸ ਵਿਚ ਵੱਖ-ਵੱਖ ਝਰਨਿਆਂ (ਬੁੱਧ, ਵੈਦਿਕ, ਇਸਲਾਮ, ਸੂਫੀ, ਕਿੱਸਾਕਾਰਾਂ, ਜੋਗ, ਲੋਕਯਾਨ, ਭਗਤੀ ਤੇ ਗੁਰਮਤਿ ਆਦਿ ਪੂਰਬੀ ਅਤੇ ਪੱਛਮੀ ਗਿਆਨ-ਪਾਰਾਵਾਂ) ਤੋਂ ਪਣ-ਛਾਣ ਜਾਂ ਖੰਡਨ-ਮੰਡਨ ਉਪਰੰਤ ਸੰਚਿਤ ਹੋ ਕੇ ਗਿਆਨ ਵਹਿ ਰਿਹਾ ਹੈ। ਇਸ ਸੋਝੀ ਅਤੇ ਸਮੇਂ ਦੇ ਲੋਅ ਵਿਚੋਂ ਬਿਰਤਾਂਤ ਸਿਰਜੇ ਜਾਣ ਤਾਂ ਕਿ ਪੰਜਾਬ ਦੇ ਚੰਗੇ ਭਵਿੱਖ ਲਈ ਨਿੱਗਰ ਤੇ ਮਿਆਰੀ ਬੁਨਿਆਦ ਮੁੜ ਉਸਰ ਸਕੇ। ਪੰਜਾਬ ਦੀਆਂ ਸਭ ਰਾਜਨੀਤਕ ਧਿਰਾਂ ਅਸਲ ਵਿਚ ਇਕੋ ਧਿਰ ਹਨ ਤੇ ਇਕ-ਦੂਜੀ ਵਿਚ ਆਉਣ-ਜਾਣ ਲੱਗਾ ਰਹਿੰਦਾ ਹੈ, ਕੋਈ ਵਿਚਾਰਧਾਰਾ ਰੁਕਾਵਟ ਨਹੀਂ ਬਣਦੀ। ਧਿਰ ਬਣਾ ਕੇ ਚਣਨ ਵਾਲੇ ਲੋਕ ਹਰ ਵਾਰ ਠੱਗੀ ਜਾਂਦੇ ਹਨ। ਦੂਜੀ ਧਿਰ ਲੋਕ ਹੀ ਹਨ। ਜਿੰਨਾ ਚਿਰ ਇਹ ਧਿਰ ਸਿਆਸੀ ਤੌਰ 'ਤੇ ਵਧੇਰੇ ਚੇਤਨ ਨਹੀਂ ਹੁੰਦੀ; ਜਿੰਨਾ ਚਿਰ ਸਿਵਲ ਸੁਸਾਇਟੀ ਤਕਤੀ ਨਹੀਂ ਹੁੰਦੀ ਅਤੇ ਲੋਕਾਈ ਵਿਚ ਲੋਕ ਹਿੱਤਕਾਰੀ, ਤਰੱਕੀ-ਪਸੰਦ ਤੇ ਮਨੁੱਖਤਾਵਾਦੀ ਭਾਵ ਸਾਕਾਰਾਤਮਿਕ ਬਿਰਤਾਂਤ ਨਹੀਂ ਸਿਰਜੇ ਤੇ ਪ੍ਰਚਾਰੇ ਜਾਂਦੇ, ਉਨਾਂ ਚਿਰ ਪੰਜਾਬ ਨਾ-ਉਮੀਦੀ, ਨਿਰਾਸ਼ਾ, ਉਲੱਝੀ ਵਿਵਸਥਾ ਤੇ ਗੁਰਬਤ ਦੇ ਆਲਮ ਵਿਚ ਗੁਆਚਾ/ਉਲਿਸ਼ਿਆ ਰਹਿ ਸਕਦਾ। ਸਾਰੇ ਨੈੱਟਵਰਕਾਂ ਵਿਚ ਬੱਝੀ ਸਿਵਲ ਸੁਸਾਇਟੀ ਦਾ ਉਭਾਰ ਤੇ ਦਬਾਅ ਜ਼ਰੂਰੀ ਹੈ। ਅੱਜ ਪੰਜਾਬ/ਹਰ ਖਿੱਤਾ ਵਿਸ਼ਵ ਭਰ ਦੇ ਸੰਵਾਦੀ ਨੈੱਟਵਰਕ ਵਿਚ ਬੱਝਾ ਹੈ। ਬਦਲ ਰਹੀਆਂ ਪ੍ਰਸ਼ਾਸ਼ਤੀਆਂ ਦੇ ਸਨੌਰ ਜੇ ਭਵਿੱਖ ਵਿਚ ਪ੍ਰਸੰਗਿਕ ਬਿਰਤਾਂਤ ਨਾ ਸਿਰਜੇ ਗਏ ਤਾਂ ਮਾਨਵਤਾ ਵਿਹੋਣੀ ਉਪਭੋਗੀ, ਮੁਫਤਖੋਗੀ ਤੇ ਲੋਭੀ ਬਿਰਤਾਂਤ ਆਪਣਾ ਕੰਮ ਕਰਦੇ ਜਾਣਗੇ।

ਫਿਲਹਾਲ ਪੰਜਾਬ ਆਪਣੇ ਚੰਗੇ ਭਵਿੱਖ ਲਈ ਨਵੀਂ ਉਮੀਦ ਵਾਲੇ ਨਵੇਂ ਬਿਰਤਾਂਤ ਦੀ ਤਲਾਸ਼ ਵਿਚ ਹੈ।

### ਹਵਾਲੇ ਅਤੇ ਟਿੱਪਣੀਆਂ:

1. David Betz, **The Virtual Dimension Of Contemporary Insurgency And Counterinsurgency, Small Wars & Insurgencies Vol. 19, No. 4**, December 2008, p.513 (The contemporary operations environment [...] in the "Global War on Terror" (...) has two dimensions: the first is the actual tactical field of battle in which bullets fly, bombs explode and blood is shed; the second is the virtual, informational realm in which belligerents contend with words and images to manufacture strategic narratives which are more compelling than those of the other side and better at structuring the responses of others to the development of events.)
2. Steven R. Corman, Understanding The Role of Narrative in Extremist Strategic Communication, Laurie Fenstermacher (Ed.), **Countering Violent Extremism: Scientific Methods & Strategies**, July 2015, p.39.
3. **Ibid.**
4. Archetti, C. Narrative Wars: Understanding Terrorism in the Era of Global Interconnectedness, A. Miskimmon, B. O'Loughlin, and L. Roselle (eds) **Forging the World: Strategic Narratives and International Relations** (Ann Arbor: University of Michigan Press), 2017, pp. 218-245.
5. <https://www.forbes.com/sites/carminegallo/2024/03/17/the-power-of-storytellers-to-shape-our-world/>
6. **Ibid.**
7. ਇਸ ਸਬੰਧੀ ਹਰਾਗੀ ਦਾ ਜਵਾਬ **Sapiens: A Brief History of Humankind** (London: Harvill

- Secker, 2014) ਦਾ 'The Cognitive Revolution' ਚੈਪਟਰ ਜਾਂ ਇਸਦੀ ਧਾਰਨਾ The Power of Imagined Orders ਵੇਖੋ।
8. <https://www.youtube.com/watch?v=L82XOw9sVkJ>
  9. Roland Barthes, **Image Music Text**, Translated by Stephen Heath, Fontana Press, London, 1977, p.79
  10. Jean-François Lyotard, **The Postmodern Condition: A Report on Knowledge Translation by Geoff Bennington and Brian Massumi**, Manchester University Press, Manchester, 1984, p. 27
  11. ਬੌਦਰੀਲਾਰ (Jean Baudrillard) ਦੀ ਦ੍ਰਿਸ਼ਟੀ ਤੋਂ ਆਧੁਨਿਕ ਸੰਸਾਰ/ਸਮਾਜ ਨੂੰ ਸਮਝੀਏ ਤਾਂ ਇਸਦੀ ਅਸਲੀਅਤ ਚਿੰਨ੍ਹਾਂ ਅਤੇ ਪ੍ਰਤੀਕਾਂ ਵਿਚ ਢਲ ਗਈ ਹੈ।
  12. Yuval Noah Harari, **21 Lessons For The 21st Century**, Jonathan Cape, London, 2018, p.188
  13. **Ibid.**
  14. Amarjit Singh Grewal, **The Creative Uprising: Igniting a Revolution in the Age of Tech Feudalism**, 2024, p. 09.

